



# THE FREE INDOLOGICAL COLLECTION

[WWW.SANSKRITDOCUMENTS.ORG/TFIC](http://WWW.SANSKRITDOCUMENTS.ORG/TFIC)

## FAIR USE DECLARATION

This book is sourced from another online repository and provided to you at this site under the TFIC collection. It is provided under commonly held Fair Use guidelines for individual educational or research use. We believe that the book is in the public domain and public dissemination was the intent of the original repository. We applaud and support their work wholeheartedly and only provide this version of this book at this site to make it available to even more readers. We believe that cataloging plays a big part in finding valuable books and try to facilitate that, through our TFIC group efforts. In some cases, the original sources are no longer online or are very hard to access, or marked up in or provided in Indian languages, rather than the more widely used English language. TFIC tries to address these needs too. Our intent is to aid all these repositories and digitization projects and is in no way to undercut them. For more information about our mission and our fair use guidelines, please visit our website.

Note that we provide this book and others because, to the best of our knowledge, they are in the public domain, in our jurisdiction. However, before downloading and using it, you must verify that it is legal for you, in your jurisdiction, to access and use this copy of the book. Please do not download this book in error. We may not be held responsible for any copyright or other legal violations. Placing this notice in the front of every book, serves to both alert you, and to relieve us of any responsibility.

**If you are the intellectual property owner of this or any other book in our collection, please email us, if you have any objections to how we present or provide this book here, or to our providing this book at all. We shall work with you immediately.**

**-The TFIC Team.**

श्रीः

## तत्त्वबिन्दुः

सर्वतन्त्रस्वतन्त्रश्रीवाचस्पतिमिश्रकृतः  
शाब्दबोधकारणावधारणपरः

काशिकराजकीयसंस्कृतप्रधानपाठशालायाम्  
साहित्यशास्त्राध्यापकेन महामहोपाध्याय-  
श्रीगङ्गाधरशास्त्रिणा

विषमस्थलटिप्पणीनिवेशनपुरःसरं संशोधितः



काश्याम्

ई० जे० लाजरसकंपन्याख्येन मेडिकलहलानां  
मुद्रालये मुद्रयित्वा प्रकाशितः ।

सं. १९४६ वै. व. ७ भागे

११



॥ श्रीः ॥

## तत्त्वबिन्दोर्भूमिका ।

अथेष प्रकाश्यते तत्त्वबिन्दुर्नाम प्रबन्धः शास्त्ररसिकानां प्रमोदमाधातुम् । अस्य निर्माता किल सर्वतन्त्रस्वतन्त्रप्रतिभः श्रीवाचस्पतिमिश्रो यः प्राग्भवे शाङ्करब्रह्मसूत्रव्याख्यानप्रवृत्तोऽन्तरा-यतिरस्कृते तत्र महत्यनितरसंपादनीये निजावतारकार्ये भगवता श्रीशङ्कराचार्यपूज्यपादेन वाचस्पतिनाम्ना ऽवतीयं संपादयितास्य-भीष्मितामकल्पं च सा टीका भुवमलंकुर्यादिति वरेणान्वगृह्यतेति वर्णयन्ति स्म शङ्करदिग्विजये माधवाचार्याः ।

अविस्वादितया नु भगवदादेशस्य षट्त्रिंशदुत्तरैकोनविंश-तिशततमे १६३६ वैक्रमाब्दे काशिकराजकीयसंस्कृतपाठशालामलंकरि-ष्णुभिर्निखिलदर्शननदीष्णैर्मदीयगुरुवरश्रीद्वालशास्त्रिचरणैर्मुद्रयित्वा प्रचारिता भामतीनाम्नी शङ्करब्रह्मसूत्रभाष्यटीका । अस्यामेव शेषे यन्त्रायकणिकातत्त्वसमीक्षातत्त्वबिन्दुभिरिति पद्यं ग्रथितवता ऽन्तरा च तत्रावधारितेषु सिद्धान्तेषु विस्तरेण व्यवस्थापनमेते-ष्वेव निबन्धेषु प्रतिज्ञातवता ग्रन्थकारेण चिरादेतदालोचनोत्कलि-काऽऽकुला अभाविषत परीक्षणविचक्षणाः । तेष्वयमेकस्यैव विषयस्य व्यवस्थापको निबन्धः ।

स्फोटे ऽथ वाक्यचरमाक्षरसर्ववर्णा-

बल्याः पदेषु च निरस्य पथा नवेन ।

संस्मारितेष्विह हि वस्तुषु सुप्तिङन्तैः

शाब्दप्रमाजनकता निरधारि मिश्रेः ॥

एतत्सिद्धान्तव्यवस्थापनं च मन्ये निगूढाभिसंधिना तट-स्थेनेव वस्तुस्वभावप्रतिपादनमुखेन वेदान्तपरमसिद्धान्तमुपपन्नं

कर्तृकामेन ग्रन्थकर्त्ता कृतम् । तथा हि । तत्त्वमसि अहं ब्रह्मा-  
स्मीति महावाक्यार्थधियोर्गुरुपदेशशिष्यानुभवरूपयोश्चिरमुपदिष्टप्र-  
कारेणोक्त्यमानयोरविद्यावरणनिरसनद्वारेण साक्षात्कारहेतुत्वमिति  
ह्यद्वैतवादिनां मुख्यतमः सिद्धान्तः । तस्य च चरमज्ञानस्य प्रत्य-  
क्षत्वं शाब्दत्वं च दशमस्त्वमसीत्यादाविवेति न तिरोहितं चय्यन्त-  
चिन्तकानाम् । अत एव यत्साक्षादपरोक्षाद् ब्रह्म तं त्वौपनिषदं पुरुषं  
पृच्छामीति श्रुतिभ्यां ब्रह्मणः साक्षात्काररूपत्वमुपनिषन्मात्रगम्यत्वं  
च निरणायि । वस्तुतन्त्रत्वे एव च ज्ञानस्य प्रमात्वमिति समन्व-  
यसूत्रे भाष्यकारः । योषा वाव गौतमाग्निः सिंहो माणवक इत्या-  
दिवैदिकलौकिकवाक्यैः समानविभक्तिकपदद्वयसमभिव्याहारबलेन  
जायमाना ऽपि तदर्थयोरभेदान्वयधीः कर्तुमकर्तुमन्यथा वा कर्तुं  
शक्यत्वेन वस्तुतो ऽभेदाभावेन पुरुषतन्त्रतया क्रियारूपैव न तु  
ज्ञानम् । शुक्ले पटे तदभेदधीस्तु वस्तुमात्रनिबन्धना न व्यत्यासं  
सह्यत इति क्रियालक्षणविरहाज् ज्ञानम् । तथैव प्रकृते वस्तुमात्र-  
प्रभवत्वे सत्येव जीवब्रह्माभेदधियो ज्ञानत्वमारोपात्मकत्वे तु क्रियैव  
सेते । तथा च साक्षात्कारत्वेनेष्टायाश्चरमवृत्तेर्वस्तुनिबन्धनत्वम-  
वश्यमाश्रयणीयम् । अङ्गीकृतं च परैरपि प्रत्यक्षं प्रति विषयस्य कार-  
णत्वम् । तेन प्रमामात्रं प्रति विषयस्य कया चिदपि प्रणाड्योपस्थि-  
तस्य कारणत्वस्वीकारे बाधकाभावः । न चैवमतीतानागतयोः  
प्रमाऽव्यवहितप्राक्कालिकस्थितिविधुरतया तद्विषयकानुमितिशाब्द-  
धियोरप्रमात्वमापादनीयम् । प्रमां प्रति बौद्धपदार्थानामेव कारणत्वा-  
ङ्गीकारेण सत्कार्यवादाङ्गीकारेण वा वस्तुनः प्रमाप्राक्कालिकतायाः  
सूपपादत्वात् । प्रकृतसाक्षात्कारशाब्दकारणताया अपि बुद्धिपरिक-  
ल्पिते सविशेषणवाभ्युपगमेन तस्यालीकत्वप्रसक्तेरिष्टापत्तिरस्तत्वात् ।  
अत एव निर्विशेषमुपक्रम्य श्रुतिः । न तस्य कार्यं करणं च विद्यते  
इति । लौकिकप्रमात्वं तु व्यवहारदशायामवाध्यविषयत्वरूपमुभयचा-

पि तुल्यमित्यनमप्रस्तुतविचारप्रयासेन । एवं स्थिते उपनिषदेकगम्य-  
त्वाद् निर्विशेषस्य प्रकृतमहावाक्यघटकपदवृत्त्योपस्थितिरावश्यकौ  
सा च समभिव्याहृतपदान्तरार्थेन सहान्वयानुपपत्तिप्रतिसंधानसापे-  
क्षेति भवति जघन्यवृत्त्याश्रयणसाहाय्यसमर्पणमुखेन वाक्यस्य निर्वि-  
शेषप्रतिपादकत्वं चरमधियो विशेषपरित्यागेन प्रागनधिगतविषय-  
कतया प्रमात्वं चेति चतुरस्रम् । निर्विशेषत्वादेव च परमपुरुषार्थस्य  
पदार्थान्तरेणान्वयानवकाशः । तत्प्रतिपादकत्वं च श्रुतिशिरसां संस-  
र्गासङ्गिसम्यग्धीहेतुता या गिरामियम् । उक्ताऽखण्डार्थता यद्वा  
तत्प्रातिपदिकार्थतेत्यभिदधत्याचार्याः । सम्यक्त्वं चाचेतनादिश  
प्रागनधिगतनिर्विशेषप्रमात्वरूपम् । यदि पुनरन्वितएव पदानां  
शक्तिः स्यान्न स्यात्तदा प्रकृते कयापि विधया वेदान्तानां निर्विशे-  
षावगमसाधनत्वं प्रमाणान्तरगम्यत्वं तु निर्विशेषस्य सुदूरपराहत-  
मिति महदनिष्टमापद्येत । अतः प्राधान्येनात्र वृत्तिकारमतानुयायी  
प्रतिपक्ष एव शिञ्जणीयो यः क्रियाशेषत्वं ब्रह्मणो विब्रुवन्नाकुलीकरोति  
चेतांसि ब्रह्मनिष्ठानाम् । जैमिनिसूत्रे भाष्यकारो वार्त्तिककारश्च  
नात्र प्रतिकूल इति तयोरेवात्र प्रबन्धे प्राधान्येन प्रमाणभावावल-  
म्बनम् । अत एवौत्पत्तिकसूत्रे जै. सू. अ. १ पा. १ सू. ५ भाष्य-  
कारो वेदान्तवाक्यानि आत्मज्योतिः सम्राडिति होवाच स एष नेति  
नेत्यात्मेति होवाचेति निर्विशेषप्रतिपादकान्येवात्मस्वरूपनिरूपणा-  
वसर उदाजहार । वार्त्तिककारश्च इत्याह नास्तिश्चनिराकरिष्णुरा-  
त्मास्तितां भाष्यकृदत्र युक्त्या । दृढत्वमेतद्विषयश्च बोधः प्रयाति  
वेदान्तनिषेवणेनेत्युपसंजहार । स्फोटवादिनश्चरमवर्णे वाक्यघटक-  
सकलवर्णसमुदाये च शाब्दधीहेतुत्ववादिनश्च निराकरणं तु ब्रह्म-  
सूत्रे अ. १ पा. ३ सू. २८ देवादीनां शब्दप्रभवत्वप्रतिपादनावसरे  
पूर्वपक्षे स्फोटं निवेशितवता वर्णा एव तु पदमिति भगवानुपवर्ष  
इति वर्णानां शाब्दहेतुत्वमन्यमतत्वेन वदता ऽद्यापि नाम प्रत्यु-

द्वारणमन्येऽन्ये च वर्णाः स्युस्तथापि या वर्णेष्वर्थप्रतिपादनप्रक्रिया सा सामान्येषु संचारयितव्येत्यनास्थामाविष्कुर्वता भाष्यकारेण सूचितामरुचिं व्युत्पादयितुमिति तत्रैव भामत्यां दिङ्मात्रमिह दर्शितं विस्तरस्तु तत्त्वबिन्दाववगन्तव्य इत्यभिधानैदं पर्यपर्यालोचनया पर्यवस्यतीति विचारकुशला विदांकुर्वन्तु ।

तदेवमतिनिगूढाशयस्य प्रोक्तेः परां काष्ठामारूढस्यास्य प्रबन्ध-  
रत्नस्य मुद्रणे काशीराजकीयसंस्कृतपाठशालाप्रधानाध्यक्षैर्नानाविधद-  
र्शननिष्णातधिषणैः श्रीमदार्थरवेनिससाहिबमहोदयैरादिष्टो ऽहं पाठ-  
शालापुस्तकालयस्थं देवाक्षरलिखितं पुस्तकद्वयं वङ्गाक्षरलिखितं च  
शुद्धतममेकं पुस्तकमिति चीणि पुस्तकानि समालम्ब्य प्रवृत्तः पर्या-  
लोच्य बहुत्र क्लिष्टतां विषमस्थलानि संक्षिप्य टिप्पण्या विशदयन्  
निवेशयँश्चाधः पाठभेदान् समापयं प्रस्तुतं कार्यम् । भृशमन्वगृह्ये  
च निखिलं सटिप्पणीकममुं मुद्रिताद्यपचं निर्याय महान्तं श्रममङ्गी-  
कृतवद्विः पाठशालायां प्रधानपण्डितैः श्रीकैलासचन्द्रशिरोमणिभ-  
ट्टाचार्यमहाशयैः । अथापीदृशे दुर्घटे कार्ये मादृशाल्पज्ञजनसुलभेन  
मतिदोषेण जनितानि स्खलितानि सुविमृश्य प्रबोधयन्तु विचक्षणवरा  
येन कृतज्ञताप्रकाशनपुरःसरं यतेय द्वितीयसंस्करणे निर्दोषतासंपा-  
दनाय । क्षन्तारश्च गुणैकपक्षपातिना दूषणवाच्यमाः सुधियः सी-  
सकाक्षरयोजकदोषेण मदीयदृष्टिदोषेण चोपनता अशुद्धीरिति निश्चि-  
न्वन् विरमामि निरर्थकाद्विस्तरादिति । शुभम् ।

फा. व. २ रवौ  
सं. १९४८  
१४ । २ । ६२

महामहोपाध्यायो मानवल्लभपाख्यो  
गङ्गाधरशास्त्री ।



## तत्त्वबिन्दुः ।

अहये बुध्न्याय नमो ब्रध्नाय नमो नमो ऽस्तु गणपतये ।

आर्यायै भारत्यै नमो नमश्चास्तु विष्टरश्रवसे \* ॥ १ ॥

इह खलु पदकदम्बश्रवणसमनन्तरमविवादं विदितपदतदर्थसङ्ग-  
तीनामनधिगतार्थगोचरा धीरुदयमासादयति पुंसाम् । तस्या निमित्तं  
प्रति विवदन्ते वादिनः ।

के चिदाहुरनवयवमेव वाक्यमनाद्यविद्योपदर्शितालीकवर्णपद-  
विभागमस्या निमित्तमिति † ।

पारमार्थिकपूर्वपूर्ववर्णपदपदार्थानुभवजनितसंस्कारसहितान्यवर्ण-  
विज्ञानमित्येके ‡ ।

\* अहये बुध्न्याय शिवाय । अष्टमूर्तिरहिर्बुध्न्य इति कोशः । नामान्तराययनु-  
पादायैतस्यैवोपादानं तु अहे बुध्निय मन्त्रं मे गोपाय । यमुष्यस्त्रयीविदा विदुः । ऋचः  
सामानि यजूंषि । साहि श्रीरमृता सताम् । तैत्तिरीयब्राह्मणे अ० १ प्र० २ खं २६ मन्त्र ३  
इति मन्त्रानुसंधापनेन शिवस्य वेदत्रयगोपृत्वद्योतनायास्य मन्त्रस्य शाबरभाष्ये अ० २  
पा० १ सू० ३४ उदाहृतत्वेन ऋक्त्वादिज्ञानोपयुक्तं वाक्यत्वलक्षणं सू० ४६ बहुत्वात्पदा-  
र्थानामिति शाबरभाष्योक्तोरन्विते पदानां न शक्तिरिति व्यग्रस्थापयिष्यमाणसिद्धान्तस्य  
भाष्यकाराभिमतत्वस्फोरणाय चेति बोध्यम् । तथैवोपसंहरिष्यति । ब्रध्नः सूर्यः भास्कर-  
राहस्करब्रध्नेति कोशः । आर्यायै भारत्यै सरस्वत्यभिदायै गौर्यै । ग्रन्थारम्भे सरस्वती-  
नमनस्योच्चित्यात्युच्चायतने गौर्या एव शास्त्रेषूपदेशात्तथोक्तिः । सरस्वतीगौर्योरभेदश्च  
देवीमाहात्म्योत्तमचरिते स्पष्टः । आर्या दाक्षायणी चैवेति कोशः । विष्टरश्रवसे वि-  
ष्णवे । वैकुण्ठो विष्टरश्रवा इति कोशः । अनेनादित्यमम्बिकां विष्णुं गणानाथं महे-  
श्वरमिति स्मार्तैरवश्योपास्यदेवतापञ्चकनमस्काररूपं मङ्गलमनुष्ठितं भवति ।

† वैयाकरणाः । तथा च वाक्यपदीये काण्डे १ श्लो० ७३ पदे न वर्णा विद्यन्ते वर्ण-  
ष्ववयवा न च । वाक्यात्पदानामत्यन्तं प्रविवेको न कश्चनेति । काण्डे २ श्लो० २३४  
शास्त्रेषु प्रक्रियाभेदेरविद्योपापवर्णयत इति । उपपादयिष्यते चेदमये । एवं मतान्तरा-  
ग्यपि ।

‡ नैयायिकाः । वात्स्यायनभाष्ये अ० ३ आ० २ सू० ६२ वाक्यस्येष्टे खलु वर्ण-  
ष्वच्चरत्सु प्रतिवर्णं तावत् श्रवणं भवति श्रुतं वर्णमेकमनेकं वा पदभावेन स प्रतिबंधते  
प्रतिबंधाय पदं व्यवस्यति पदव्यवसायेन स्मृत्या पदार्थं प्रतिपद्यते पदसमूहप्रतिबंध-



प्रत्येकवर्णपदपदार्थानुभवभावितभावनानिचयजन्म\*लब्धजन्मस्मृ-  
तदर्पणारूढा वर्णमालेत्यन्ये † ।

पदान्येवाकाङ्क्षितयोग्यसंविहितार्थान्तरान्वितस्वार्थाभिधायीनी-  
त्यपरे ‡ ।

पदैरेव समभिव्याहारवद्विरभिहिताः स्वार्था आकाङ्क्षयोग्यतास-  
न्निधिसधीचीना वाक्यार्थधीहेतव इत्याचार्याः § । तत्र ।

मीयमानपरित्यागो बाधके नासति स्फुटे ।

दृष्टात्कार्योपपत्तौ च नादृष्टपरिकल्पना ॥

स खल्वयमेके वाक्यात्मा वाक्यार्थधीहेतुरुभवाद्वा व्यवस्था-  
प्यते अर्थधीभेदाद्वा अन्यथा ऽनुपपद्यमानात् ।

अनुभवो ऽपि च वाक्यात्मानमेकमवयविनमनेकपदवर्णव्यासङ्गि-  
नमङ्गप्रत्यङ्गवर्तिनमिव देवदत्तमनुभवेत् प्रत्यस्तमितवर्णपदविभागं वा ।

वर्णाः पदानि चास्यावयवाः सत्तामात्रेणानुभूयमानतया वा भवेयुः ।

न तावत्पूर्वकल्पः । अवयविन्यूनपरिमाणत्वादवयवानां परमम-  
हतां च वर्णानां तदनुपपत्तेः । गगनगुणत्वे वा ऽद्रव्यतया समवायि-  
कारणत्वाभावेनावयवभावानवकल्पनात् ।

वायवीयावयवारब्धवर्णवादिना॥मप्याशुतरविनाशशीलतया वर्णा-

धानाच्च वाक्यं व्यवस्यति संबद्धांश्च पदार्थान् गृहीत्वा वाक्यार्थं प्रतिपद्यत इति ।  
सिद्धान्तमुक्तावल्यां शब्दखण्डे च प्रत्येकपदानुभवजन्यसंस्कारैश्चरमतावद्विषयकस्मर-  
णस्याव्यवधानेनेत्यत्तेः—तावत्पदसंस्कारसहितचरमवर्णज्ञानस्योद्बोधकत्वात् इति । एवं  
पदवाक्यरत्नाकरादिष्वपि ।

\* जन्मेति पदमधिकमपि पुस्तकत्रये सत्त्वात्स्थापितम् ।

† उपवर्षप्रभृतयो मीमांसकाः । ब्रह्मसूत्रशाङ्करभाष्ये अ० १ पा० ३ सू० २८ वर्णा  
एव तु शब्द इति भगवानुपवर्षः इति । शाबरभाष्येपि अ० १ पा० १ सू० ५ अथ गौरि-  
त्यत्र कः शब्दः गकारौकारविसर्जनीया इति भगवानुपवर्ष इति । योगभाष्ये व्यासदे-  
वोपि पा० ३ सू० १७ गकारौकारविसर्जनीयाः सास्त्रादिमन्तमर्थं द्योतयन्तीति ।

‡ अन्विताभिधानवादिनः प्राभाकराः ।

§ भाट्टाः शबरस्वामिप्रभृतयश्च । तन्ववार्तिके अ० २ पा० १ सू० ४६ पदार्थैः  
पदविज्ञातैर्वाक्यार्थः प्रतिपाद्यते इति । शाबरभाष्ये अ० १ पा० १ सू० २५ पदार्था  
अवगताः सन्तो वाक्यार्थं गमयन्तीति ।

॥ वाक्यपदीये काण्डे १ श्लो० १०६ लब्धक्रियः प्रयत्नेन वस्तुरिच्छानुवर्तिना ।

नां परस्परमसहभुवामसंबद्धानामवयव्यास्मभासम्भावात् । नो खल्वेते क्रम-  
भाविनो ऽवयविनं वा तदसमवायिकारणं वा व्यतिषङ्गं \* बिभ्रति ।  
अभिभ्राणाश्च कथमवयवा व्यतिषक्ता वा । एकद्रव्यस्य च कार्यद्रव्यस्या-  
नुपपत्तेर्द्रव्यविनाशकारणद्वयाभावेन कृतकनित्यत्वप्रसङ्गात् † । असहभा-  
वित्वादेवानुभूयमानतया ऽप्यवयवभावः परास्तो वेदितव्यः । आशुतर-  
विनाशित्वेनानुभवानां तत्कर्मतया ऽपि तथात्वेन ‡ सहभावाभावात् ।

स्यादेतदनवयवमेव वाक्यं वाक्यार्थस्य च वाचकम् । न च वर्णा  
एवानुभूयन्ते न तु तदतिरिच्यमानशरीरमपि वस्त्विति वाच्यम् । पद-  
मिति वाक्यमिति चानुसंहारबुद्धावभिन्नस्य वस्तुन उपारोहात् । न  
खल्वियं बुद्धिरभिन्नवस्तुनिर्भासा परस्परव्यतिरिच्यमानात्मनो वर्णानेव  
गोचरयितुमर्हति । एकत्वनानात्वयोरेकत्रासमवायात् । न च वर्णात्मन-  
स्तत्समवायिनो वाक्यस्य कुतस्तदुपरागवती प्रत्येति वाच्यम् । तदतिरि-  
च्यमानमूर्त्तीनां परमार्थसतां वर्णानामभावात् । तदेव ॥ हि सर्वजनीन-  
मानसप्रत्यक्षप्रवेदनीयप्रयत्नभेदभिन्नानानाध्वनिप्रत्येकव्यञ्जनीयं तत्त्वं ॥  
ध्वनयस्तु तुल्यस्थानकरणलब्धजन्यतया परस्परविसदृशतत्तत्पदवाक्यव्य-

स्थानेष्वभिहतो वायुः शब्दत्वं प्रतिपद्यते । तस्य कारणसामर्थ्याद्वेगप्रचयधर्मिणः ।  
संनिपाताद्विभज्यन्ते सारवत्योऽपि मूर्तय इति ।

\* व्यतिषङ्गो ऽसमवायिकारणीभूतः संयोगः ।

† अवयवद्रव्यानारब्धस्य परमाणुगगनादेर्द्रव्यस्य कार्यताया अनङ्गीकारात् । द्रव्य-  
नाशस्यासमवायिकारणनाशजन्यत्वनियमाद् द्रव्यात्पत्तावसमवायिकारणसंयोगस्यापेक्षि-  
तत्वेन चाट्यहेतुना ऽलीकत्वरूपकृतकत्वस्य द्वितीयहेतुना नित्यत्वस्य चेति विरुद्धयोर्द्व-  
येरापत्तेरित्यर्थः ।

‡ अनुभवकर्मत्वे ऽपि आशुतरविनाशित्वेनैककालिकत्वाभावोऽसमवायिकार-  
णसंयोगाश्रयत्वानुपपत्तेः ।

§ साहित्वावगाहिज्ञाने ।

॥ वाक्यमेव ।

॥ मानसज्ञानविषयप्रयत्नभेदेन जनितैर्भिन्नैर्नानाध्वनिभिः प्रत्येकमभिव्यङ्ग्यं स्फोट-  
रूपं परमार्थसदित्यर्थः । तथा च वाक्यपदीये काण्डे १ श्लो० ७८ शब्दस्योर्ध्वमभिव्य-  
क्तैर्व्यक्तिभेदे तु वैकृताः । ध्वनयः समुपोद्बन्ते स्फोटात्मा तैर्न भिद्यते । श्लो० ८६  
प्रत्येकं व्यञ्जका भिन्ना वर्णा वाक्यपदेषु ये । तेषामत्यन्तभेदे ऽपि संकीर्णा इव शक्तयः  
इति ।

उज्जकानेकविधध्वनिसादृश्येनान्योन्यविसदृशतत्तत्पदवाक्यसादृश्यापादय-  
न्तः\* सादृश्योपधानभेदा† देकमप्यनवयवमपि नानावर्णात्मेव साव-  
यवमिव चाभासयन्ति मुखमिव मणिकृपाणदर्पणादयो नियतस्थानवर्ण-  
परिमाणसंस्थानमनुपप्लवमेकमनेकमिवानेकस्थानवर्णपरिमाणसंस्थानभेदा-  
पप्लव‡ मिवादशयन्ति । न च प्रत्येकमभिव्यञ्जकत्वे ध्वनीनां प्रथमादेव  
ध्वनेर्वैयर्थ्यस्य प्रतीतिरुत्पत्तिस्तन्मात्रनिबन्धनत्वाच्चाथप्रत्ययोत्पादस्य द्वि-  
तीयादीनामानर्थक्यं ध्वनीनामिति युक्तम् । व्यञ्जयन्तो ऽपि हि प्रत्ये-  
कमिमे ध्वनयो न द्रागित्येव स्फुटतरं स्फोटात्मानमवभासयितुमीशते  
ऽपि त्वारूपमवभासयन्ति§ पूर्वपूर्वाभिव्यक्तिजनितसंस्कारसचिवोत्तरा-  
भिव्यक्तिक्रमेण त्वन्त्यो ध्वनिः स्फुटतरविनिविष्टस्फोटविम्बज्ञानमाधत्ते  
इति न वैयर्थ्यं द्वितीयादिध्वनीनाम् । नापि पूर्वेषां तदभावे तदभि-  
व्यक्तिजनितसंस्काराभावेनान्त्यस्य ध्वनेरसहायतया व्यक्तावभासवाक्य-  
धीहेतुभावाभावात् । तद्यथा रत्नपरीक्षिणः पुनः पुनरत्नस्वरूपं वीक्ष-  
माणस्य रत्नदर्शनानि प्रत्येकं रत्नस्वरूपमवगाहमानान्यपि न सहसैव  
समानासमानजातीयव्यावृत्तं रत्नतत्त्वमवभासयन्ति किं तु पञ्चषदर्श-

\* परस्परं विसदृशानामपि तेषां तेषां पदानां वाक्यानां वा व्यञ्जका ये ज्ञे-  
कविधा ध्वनयस्तेषां तुल्यस्थानकरणजत्वेन सादृश्यात्तदभिव्यञ्जनीयपदवाक्ययोरभेदेन  
भिन्नयोरपि सादृश्यप्रयोजका इत्यर्थः । अर्थभेदाच्छब्दभेदस्य नित्यस्फोटवादिनः शब्दा-  
र्थतादात्म्यवादिनश्चेष्टतया हर्थादिपदेषु श्वेतो धावतीत्यादिकेषु च द्व्यर्थकेषु पदेषु  
वाक्येषु चाभिव्यञ्जकध्वनिसादृश्यमूल एव तथा व्यवहार इति भावः ।

† हकाराद्यभिव्यङ्ग्यत्वेनैव सादृश्यस्य निरूपणीयतया हकारादिवैशिष्ट्यज्ञाने  
नानाध्वनिविषयकतया तद्गतनानात्वस्यापि प्रतिभासात् स्फोटस्य नानात्वसावयव-  
त्वयोः प्रतिभास इति भावः ।

‡ अनेके स्थानं वर्णः परिमाणं संस्थानभेदः उपप्लवश्च यस्य तम् । मुख-  
स्यैकत्वे ऽपि दर्पणाद्याधारभेदाद् यथा सामीप्यदूरस्थत्वादस्थानस्य मालिन्यादेर्वर्णस्या-  
ल्पत्वमहत्त्वपरिमाणस्य वक्रत्ववर्तुलत्वादेः संस्थानभेदस्यावयवसंनिवेशविशेषरूपस्य दर्प-  
णादिनाशेन नाशस्य चारोपस्तथा स्फोटोपोति ।

§ ईषद्रूपमस्फुटमिति यावत् । तथा च शास्त्रदोषिकायाम् । न कश्चिदपि  
नादोऽस्य स्फुटाभिव्यक्तिं करोति किं तु सर्वे ते प्रत्येकं व्यञ्जकाः स तु न द्रागेव स्फु-  
टमवभासते प्रथममस्फुटावभासितः सन् पुनः पुनः श्रूयमाणः स्फुटो भवतीति । अ० १  
पा० १ सू० ५ प० ७१ ।

नजनितभावनासचिवचेतोलब्धजन्मनि चरमे चेतसि चकास्ति रवतत्त्वम् ।  
न च वर्णावभासा मिथ्याप्रत्ययास्तत्संस्कारा वा कथं व्यक्ततया परि-  
च्छित्तिहेतव इति सांप्रतम् । आराद्रुनस्यतौ हरितप्रवाहस्य \* व्यक्ततरं  
वनस्पतितत्त्वप्रतीतिहेतुत्वदर्शनात् । वर्णाच्च समारोपितदीर्घत्वादिध-  
र्मभाजः पारमार्थिकार्थधीभेदोपलम्भात् । तथा हि लौकिका नग इति  
गिरिमपदिशन्ति नाग इति हस्तिनम् । अजिनमिति चर्म अजीनमिति  
ज्यानिविहीनम् । शुन इति कर्मभूतान्त्सारमेयान् शून इति तु वृद्धि-  
मापन्नम् । न चैते भ्रान्तयः व्यवहाराविसंवादात् ।

यस्तु स्वसिद्धान्ताभ्यासाहितव्यामोहापस्मारः† सर्वजनीनमपि प-  
दमिति वाक्यमिति चैकविषयमनुभवमपजानीते स इत्थं शिक्तयितव्यः वत्स  
वेत्सि तावच्छब्दादर्थधीरुदयत‡ इति सेयं वर्णातिरिक्तैकपदवाक्यानुभव-  
मन्तरेण नोदेतुमर्हति नो खल्विमां विधातुमुत्सहन्ते वर्णाः विकल्पा-  
सहत्वात् । ते हीमां प्रत्येकं वा विदधीरन् नागदन्ताइव शिष्यावलम्बनं  
मिलिता वा यावाणइव पिठरधारणम् । न तावत्प्रत्येकमनुपलम्भवविरो-  
धात् । वर्णान्तरोच्चारणानर्थक्यप्रसङ्गाच्च । नापि मिलिताः तथाभावा-  
भावात् । तथा हि । वास्तवी वा समूह एतेषामाश्रीयते अनुभवोपाधि-  
को वा । तत्र सर्वेषामेव वर्णानां नित्यतया विभुतया च वास्तवी सङ्ग-  
तिरतिप्रसङ्गिनी केषां चिदेव पदवाक्यभावं नापादयितुमर्हति । अनु-  
भूयमानानां त्वनुभवानुसारिणी तत्पर्यायेण पर्यायवती न समूहभाभ-  
वति । न खल्वेकदेशकालानवच्छिन्नाः समूहवन्तो भवन्ति भावाः अति-  
प्रसङ्गात् ।

पूर्वपूर्ववर्णानुभवजनितसंस्कारसहितो ऽन्त्यो वर्णः प्रत्यायको ऽर्थ-  
स्य§ तेन तथैव एकानुभवकल्पनेति चेद् न । विचारासहत्वात् । को नु ख-

\* दूरस्थवृत्ते हरितवृणसमूहज्ञानधाराया इत्यर्थः ।

† स्वसिद्धान्ताभ्यासाहितव्यामोहापस्मार इति ३ पुस्तके पाठः ।

‡ उदीयत इति ३ पु० पा० ।

§ तथा च वाक्यपदीये काण्डे १ श्लो० ८५ नादेराहितवीजायामन्त्येन ध्वनि-  
ना सह । आवृत्तपरिपाकायां बुद्धौ शब्दो ऽवधार्यत इति ।

त्वयं संस्कारो\* ऽभिमत आयुष्मतः किं स्मृतिबीजमन्यो वा प्रोक्षणादिभ्य इव व्रीह्यादेः । न तावदन्यः । न ह्यसावसहभुवां वर्णानां जन्य एकः संभवति उक्तादेव प्रकारात् । वर्णैर्यथास्वं क्रमविशेषशालिभिरन्ये ऽन्ये जन्यन्ते संस्काराः तेषां च स्थेत्वा संभवत्यन्त्यवर्णसाच्चिद्यमभिधेयप्रत्ययजननायेति चेद् अहो बतस्य स्वपक्षदृष्टिपक्षपातः † यद् बहुतरादृष्टसंभारकल्पनाक्लेशमपि न चेतयते संस्कार एव तावदनुपलब्धपूर्वस्तस्य च नानात्वमिति । आग्नेयादिवत्कल्पनागौरवं न कल्पकगर्हितता ‡ मावहतीति चेद् न इहान्यथासिद्धेः । आग्नेयादयो हि विशरारवो दर्शपूर्णमासाभ्यां स्वर्गकामो यजेतेति चिरभाविने फलाय विहिताः समिदादयश्च प्रोक्षणादयश्च तदङ्गान्यसहभावीनि इति बहुपूर्वकल्पनां विना नेोपपद्यतइति नासौ प्रमाणमार्गागता दोषमावहति । इह पुनरेकगोचरानुभवमात्रादभिधेयप्रत्ययोत्पत्त्युपपत्तेरप्रामाणिकानेककल्पना न दोषमावहतीत्यचतुरस्रम् ।

वासनापरनामा संस्कारः स्मृतिबीजमन्त्यवर्णसहकारी तस्य च स्मरणफलप्रसवोच्चीतसद्भावस्यार्थधीजन्मनि सहकारितामात्रं कल्पनीयम् तत्र गौरवमिति चेद् न । स्वभावविपर्ययासानुपपत्तेः अदृष्टान्तरकल्पनाप्रसङ्गाच्च । तथा हि । यो यद्गोचरानुभवयोनिः संस्कारः स तत्रैव धियमाधत्तइति तस्य स्वभावः यद्यन्यस्मिन्नप्यादधीत किं चिदेवैकमनुभूय सर्वः सर्वमर्थं विजानीयात् § । अपि च संस्कार इति च वासनेति च भावनेति च प्राचीनानुभवजनितमात्मनः सामर्थ्यभेदमेव स्मृतिज्ञानप्रसवहेतुमाचक्षते न चास्यैवा ॥ र्थप्रत्ययप्रसवशक्तिः शक्या कल्पयितुम् । सा खल्वभिधेयधीप्रसवोच्चीतसद्भावा फलवत्यात्मन्येव युक्ता कल्पयितुं न पुनरतद्वृत्यामस्य स्मृतिजननशक्तौ ¶ । यथा चेयं मानान्तरसिद्धैवमसावपि । न चात्मनि शक्तिक-

\* अर्थसंस्कार इति ३ पु. पाठः । † स्वदृष्टिपक्षपात इति ३ पु. पा. ।

‡ लोकगर्हिततामिति ३ पु. पा. ।

§ तथा च वर्णस्मरणमेव स्याच्च त्वर्थस्मरणमिति भावः ।

॥ संस्कारस्यैव शक्तिरूपत्वेन तत्र शक्त्यन्तरकल्पनानवकाशादिति भावः ।

¶ स्मृतिजननमिति २ पु. पा. । बोधरूपफलरहितायां शक्तौ संस्कारस्य स्मृतिजनकत्वमनुपयोगात्कल्पयितुं न युक्तमित्यर्थः ।

ल्पनायां सत्यां तस्याश्चाशक्तायाः कार्यकरणाभावाच्छक्त्यन्तरकल्पना न तु स्मृतिप्रसवशक्ताविति सांप्रतम् । न हि कल्प्यमाना शक्तिः शक्त्यन्तरयुक्ता कल्प्यते तन्मात्रादेव फलसम्भवे शक्त्यन्तरकल्पनायामनवस्थापातात् स्मृतिप्रसवशक्तावपि च साम्यात् । यथा वा ऽदृष्टान्तरं मा नाम \* कल्पनीयमिति तदेव गौरवमापन्नम् ।

स्मृतिसमारोहिणो वर्णा वाचकास्तत्र गौरवमिति चेत् । क्रमाक्रमविपरीतक्रमाणां तत्राविशेषणार्थधीसमुत्पादनप्रसङ्गात् । अथापि स्याद्यास्वं वर्णानुभवैराहिताः संस्काराः संभूय निखिलवर्णविषयमेकमेव स्मरणं प्रसुवते तदुपारोहिणो वर्णा अव्यवधाना इत्यभिधेयधियमादधति । न चैकैकवर्णापलब्धिप्रतिलब्धजन्मानः संस्काराः प्रतिवर्णगोचरास्तावतीरेव क्रमवतीः स्मृतीर्भावयितुमीशते तत्र तत्र निरपेक्षकारणभावोपलम्भात् ‡ न पुनरखिलवर्णगोचरं स्मरणमेकमिति रमणीयं तत्र तत्रानपेक्षाणां कारणत्वेपि मिलितानामप्यनेकगोचरैकविज्ञानजननदर्शनात् । तथा हि । यथा संस्कारश्चतुराद्यनपेक्षः स्मरणकारणं चतुरादयस्तत्रिरपेक्षा आलोचनकारणम् । प्रत्यभिज्ञाने तु संस्कारसापेक्षाश्चतुरादयः । एवं तत्र तत्रोहनीयमिति न का चिददृष्टकल्पनेति तत्रास्ति § । क्रमाभिव्यक्त्येव यौगपदविपरीतक्रमाभिव्यक्त्येव ऽपि अभिधेयप्रत्ययप्रसङ्गात् । न खल्वेकोपलब्धिर्वर्तिनामस्ति कश्चिद्विशेषो वर्णानां न हि वास्तवः क्रमो नित्यानां विभूनां च तेषाम् । उपलब्धिनिमित्तस्त्वाश्नीयते सा चेदेका कुतस्तर्हि क्रम एतेषाम् । न च प्राचीनप्रत्येकवर्णानुभवनचयमनुवर्तनीयं परापरताप्रतिभासत इति॥ सांप्रतम् । वर्णस्वरूपमात्रगोचरतया स्मृति-

\* तथा चादृष्टान्तरं नानेति ३ पु. पा. ।

† शक्तिरूपे संस्कारे शक्त्यन्तरकल्पनारूपम् ।

‡ निरपेक्षणां कारणत्वेऽपि भावोपलम्भादिति २ पु. पा. । संस्कारान्तरनिरपेक्षेण प्रत्येकं संस्काराणां कारणत्वेन स्मृतिरूपफलदर्शनादित्यर्थः ।

§ तत्रास्तीति २ पु. पा. । तथा च सकलवर्णविषयकमेकं स्मरणं संभवतीति भावः । एतावत्पर्यन्तमात्रेण उत्तरस्तु परिहारः ।

॥ पदज्ञाने वर्णोपाध्यायप्रतिभासादनुभवगतक्रमविषयकत्वं स्मृतावङ्गीकार्यमिति भावः ।

रियं न तत्तदनुभवानपि गोचरयितुमर्हति तत्परापरतां तु प्रागेवेति युगप-  
द्विपरीतक्रमाभिव्यक्तानां क्रमाभिव्यक्तेभ्यो विशेषाभावादेकोपलब्धौ सर्वेषा-  
मर्थप्रत्यायनप्रसङ्गः । तस्मात्स्वसिद्धान्ताभ्यासव्यामोहमपहायाभ्युपेयता \*  
मनुसंहारबुद्धिरेकपदवाक्यगोचरा । न चास्या गोचरइव प्रत्येकध्वनि† व्य-  
ञ्जनीयस्तदर्थापि प्रतिवर्णव्यञ्जनीय इति सांप्रतम् । प्रथमादेव वर्णाद-  
भिधेयधीसमुत्पादादानर्थक्यं द्वितीयादीनामित्युक्तम् । न चैतत्पदेपि तुल्यं  
तस्यैव हि‡ प्रत्यक्षस्य प्रतिध्वनिव्यञ्जनीयस्याभिव्यक्तितारतम्यं नानाध्व-  
निष्वायततइति नानर्थक्यमुत्तरेणाम् । न चेयमप्रत्यक्ते ऽभिधेये विधा  
संभवति प्रत्यक्षगोचरो ह्यभिव्यक्तितारतम्यभाग§ न मानान्तरगोचरः ॥ ।  
स खलु गृह्यते वा न वा न पुनर्न्यक्तो ऽव्यक्तश्चेति ।

तदिदमममञ्जसम् । तथा हि चक्षुषी निमील्य डिण्डिकमतरागं  
परित्यज्य निरूपयत्वत्रभवान्पूर्वबुद्धीरेकैकवर्णगोचरा उत्तरां च विशदपद-  
वाक्यावगाहिनीं किमेता गादिवुद्धयो गकारादिमात्रनिर्भासा आहो स्विद्  
गकाराद्याकारं किंचिदेकमासु संप्लवते मुखमिव मणिऋपाण॥दर्पणादिषु  
भिन्नवर्णपरिमाणसंस्थानमेकमितरथा तत्र मुखमिति बुद्धिव्यपदेशावभिन्न-  
वस्तुग्राहिणौ न स्याताम् । न संप्लवते चेद्गादय एव परस्परानात्मानः प्रका-  
शन्ते न पुनस्तदाकारं पदतत्त्वमेकं न जातु गजगवयहयरासभरुरवः पर-  
स्परव्यतिभिद्यमानमूर्तयो ऽवभासमाना रासभादिविवर्ता भवन्ति । संप्ल-  
वते चेद् अस्ति हि गकारादिषु भिन्नेषु अभिन्नवस्तुनिर्भासा शब्दःशब्द  
इति प्रख्या लौकिकपरीक्षकाणां तत्किं शब्दत्वमेव वाचकमभिधेयभेदा-  
नां तथा च तस्य सर्वत्राविशेषात्सर्वेथाः सर्वशब्देभ्यः प्रतीयेरन् । न खलु

\* अभ्युपेयतामिति ३ पु. पा. ।

† ध्वनिशब्दो नास्ति ३ पु. पा. ।

‡ तस्य हीति ३ पु. पा. ।

§ भागं मानान्तरगोचरः न खल्विति ३ पु. पा. ।

॥ प्रत्यक्षगोचरो ह्यभिव्यक्तितारतम्यभागं न मानान्तरगोचरः स खल्विति  
३ पु. पाठः श्लिष्टः । २ पु. भागं मानान्तरगोचरः । न खल्विति पाठः ।

¶ मानकपाणेति ३ पु. पा. ।

कारणानियमे कार्यनियमो भवितुमर्हति तस्याकस्मिकत्वप्रसङ्गात् । गकाराद्याकारविवर्तभेदं शब्दत्वमभिधेयभेदाभिधायकं तच्चातिप्रसङ्ग इति चेद् न । प्राप्ताप्राप्तविवेकेन ग।दीनामेवाभिधेयधीहेतुत्वात् । अन्यथा सत्त्वगुणत्वादीनामपि तत्प्रसङ्गात् । अन्यत्पमिदम् अखिलमेव कार्यसामान्यजातं सत्त्वसामान्यनिर्माणं प्रसज्येत । अपि च शब्दत्वं चरमविज्ञानद्वय पूर्वेष्वपि विज्ञानेषु प्रयतइति नास्ति तिरोहितमिव किं चिदिति तेभ्यो ऽपि अर्थप्रत्ययप्रसङ्गः । एतेन वर्णत्वमपि परास्तमभिधेयधीहेतुभावेन वेदितव्यम् । तदिह कृतं कृतधियामप्रामाणिकेन शब्दत्वसामान्यनिराकरणप्रयासेन । न च शब्दत्वमेकं वस्तुसत्तद्भेदमकारादिनानात्वभाविकत्वविरोधि येन तद्भाविकत्वाय ‡ शब्दत्वमपाक्रियते । शाबलेयादिभेदव्यवस्थापनाय गोत्वादिनोपि सामान्यस्यापाकरणप्रसङ्गात् । शाबलेयादिभेदेषु गौगौरित्येकाकारावभासादशक्यापहृवं तदिति चेद् न । इहापि समनत्वात् । न खल्वचि § व्यञ्जनेषु च शब्दः शब्द इत्येकनिर्भासः प्रकाशो नास्ति लौकिकपरीक्षकाणाम् । न चैष आत्रग्रहणोपाधिः विना ऽपि शब्दत्वमेकमिति सांप्रतम् । तद्ग्रहणानामपि नानात्वेनैकप्रत्ययाधानासामर्थ्यात् । आत्रयाह्यत्वापाधेश्च ॥ त्यन्तपरोक्षतया तद्ग्रहीतिविरहे शब्दः शब्द इत्येकनिर्भासप्रकाशानुपपत्तेः । अग्रहीतस्योपाधेरुपहितप्रत्ययाधानासामर्थ्यात् । न च गकारादिषु अनुस्यूतमश्वादिपदव्यावृत्तमेकैकवर्णावगाहिनीषु प्रख्यासु तिरोहितमिव प्रयते । कथं न प्रयते यदा विशदपदावगाहिनि गौरित्येकं पदमिति चरमे चेतसि पूर्वापलब्धभागप्रतिसंधानमस्ति । न चास्यैते भागा इत्यायुष्मतैवोपपादितम् । अतस्तद्विवर्ताः । तथा च तदेव तेन तेनापरमार्थसता गकाराद्याकारेण प्रतिभासतइति प्रमाणमार्गागतम् ।

\* भेदशब्दमिति २ पु० पा० । गकाराद्याकारैरपि तैर्भिद्यमानः शब्दो यत्र तादृशं पदं वाच्यं वेति तस्यार्थः ।

† सामान्येति ३ पु० नास्ति ।

§ अद्वितीति ३ पु० पा० ।

‡ गत्वादेर्वस्तुत्वसिद्धये ।

॥ आत्रस्य चेति ३ पु० पा० ।



तत्किमिदानीमनुसंहारबुद्धिप्रतिसंधानापेक्षाः प्राञ्चः प्रत्यया यथास्वं गकारादिष्वनुविद्वुमेकमवभासयन्ति । ओमिति चेत् हन्त तत्र तत्र चरमविज्ञानसमये प्राचां प्रत्ययानामतिवृत्तत्वात्तत्काले\* चरमस्य चेतसो ऽनागतत्वात् उपकरोति असतामसन्निति चैवमापतितम् । अपि च जन्ममात्रव्यापारत्वेन विज्ञानस्य जातस्य† जन्माभावेन विरम्य व्यापारा-योगस्तद्विपरीतं चाभ्युपेतं स्यात्‡ । अनपेक्षाश्च § प्राञ्चः प्रत्ययाः स्तम्भ-कुम्भाभ्योर्हवावगाहिनाभिरनुव्याधिविरहिणः स्वानुभवाद्वासमाना न परस्परं स्वगोचरं भिन्दन्ति ॥ नाप्यनानुभविकः प्रत्ययेष्वेकानुव्याधः शक्यानुमानः नरविषाणवदनुपलब्धिविरोधात् । तथा च परस्परव्यावृत्त-वर्णमात्रगोचरा अनुभूतयो भावनोपजननद्वारा नाना वैकं वा स्मृतिप्रत्ययं स्वगोचर एवादधते नान्यगोचरे नाप्यगोचरइति । अनुसंहारबुद्धिरपि ¶ पर-स्परव्यावृत्तवर्णरूपावगाहिनी न तु वर्णानुव्याधवदेकगोचरेत्यनुभवमार्गा-गतम् ।

कथं गौरित्येकं पदमित्येकपदावभासिनी धीरस्ति लौकिकपरीक्ष-काणाम् । न चैयमनालम्बना नापि वर्णालम्बना तेषां नानात्वात् । नापि सेनावनादिवदौपाधिकी । उपाधिः खल्वेकविज्ञानविषयता वा भवेद् एकाभिधेयप्रत्ययहेतुता वा । न तावत्पूर्वः पक्षः । अग्रतीतोपाधेरुपहित-प्रत्ययायोगात् । स्वसंवेदनं संवेदनमनिच्छतामनुसंहारबुद्ध्या स्वरूपायह-

\* आद्यवर्णज्ञानकाले । चरमनादाभिव्यञ्जनीयस्य स्फोटस्याद्यवर्णप्रत्ययकाले ऽस्तत्वादसत उपकार्यत्वं चरमवर्णकाले चाद्यानां नाशदसत उपकारकत्वं चापद्यत इत्यर्थः ।

† ज्ञातस्येति ३ पु. पा. ।

‡ ज्ञानानामुत्पत्त्यैवार्थप्रकाशकत्वात्तृतीयक्षणे नाशाच्च प्रथमवर्णज्ञानस्यास्फुट-पदत्वाभिव्यञ्जकत्वं चरमवर्णज्ञानसाक्षिव्यं तस्यैव स्फुटाभिव्यञ्जकत्वमिति न युक्त-मिति भावः ।

§ अनपेक्षाः अनुसंहारबुद्धिप्रतिसंधाननिरपेक्षाः । समुदायबुद्धिसहकृता इति यावत् ।

॥ न भिन्दन्ति न व्यावर्तयन्ति । तथा च गोगवयगीतादिप्रत्ययेष्व्याद्यप्रत्ययैर-स्फुटत्वेनेष्टा अपि परस्परव्यावृत्तरूपगवादिपदस्फोटाभिव्यक्तयो ऽनुपपन्ना इति भावः ।

¶ समुदायात्मकपदस्वरूपज्ञानमपि ।

णा \* तदेकत्वायहात्तदुपाध्येकपदप्रतिभासानुपपत्तेः । उत्तरस्मिन्नपि पक्षे परस्परश्रयप्रसक्तिर्दुर्वारा । न खल्वविदितपदरूपावधिरर्थमवेति । अवध्यन्तरपरिग्रहे तत्त्वपि वर्णानां तदर्थभेदानध्यवसायात् † । तत्रार्थप्रतिपत्त्या पदरूपविशेषमुपकल्पयते । दुरुत्तरमितरेतराश्रयं प्रसज्येत । न चैकार्थसम्बन्धाख्यानमेकपदत्वमापादयति । वर्णानामनाश्रितपदरूपाणामप्रत्यायकत्वेनासम्बद्धानां सम्बद्धाख्यानानुपपत्तेः ‡ । सम्बन्धाख्यानानु पदभावे तदेवेतरेतराश्रयत्वमापद्यते । पदत्वाद्वि सम्बन्धित्वे सत्याख्यानमाख्यानाच्च पदत्वे सति सम्बन्धितेति । व्यवस्थितं हि वाचकत्वमाख्यायते । अपि च एकावभासस्य प्रत्ययस्योपाधिकत्वमिच्छते न किं चिदेकं भवेत्सर्वत्रैव कथं चित्कस्य चिदुपाधेः सम्भवात् । तथा च नाना ऽपि न स्याद् एक-समाहारात्मकत्वाच्चानात्वस्य ।

अत्र ब्रूमहे । न वयमेकावभासप्रत्ययमेकवस्तुव्यवस्थितैः प्रमाणाग्रामः किं तु व्यपदेशमात्रं भवति हि करितुरगादिष्वश्वस्य § चम्पकाशोकखदिरधवकिंशुकादिषु नानात्वे ऽपि कथं चिदेकमुपाधिमाश्रित्य सेना वनमिति व्यपदेशमात्रं लौकिकानाम् । न चैवावता सेना वनं वा करिचम्पकाद्यवयवसमवाय्यैकमवयवि प्रसिध्यति । तथैव गकारादयो ऽपि पूर्वोपलब्धिविपरिवर्तिनो रूपादन्यनानधिका एकस्यां स्मृतौ प्रथमानाः सत्यपि पदमिति व्यपदेशभेदे नैकानुव्याधवन्तो भवितुमर्हन्ति उपाधिविरहात् । एकानुव्याधमुपकल्पयति व्यपदेश इति चेद् न इतरेतराश्रयापत्तेः । एकानुव्याधवती हि प्रख्या तादृशव्यपदेशोत्पादिनी बुद्धिनिबन्धनत्वा॥द्व्यपदेशस्य । ततस्तु तामर्थयमानो व्यक्तामि-

\* ज्ञानेन स्वस्याविषयीकरणात्तस्यानुव्यवसायग्राह्यत्वाद् ज्ञाततालिङ्गानुमेयत्वाद्धेति भावः ।

† पदत्वमनपेक्ष्य समुदायत्वादिधर्मान्तरपुरस्कारेण पदज्ञाने ऽपि अर्थानां व्यावृत्तानामनुपस्थितेः । सामान्यतः पदत्वज्ञानेनार्थत्वेनार्थोपस्थितिः स्यादपीति भावः ।

‡ असंबन्धानां संबन्धाख्यानानुपपत्तेरिति ३ पु. पा. ।

§ अश्वस्येति ३ पु. नास्ति ।

॥ बुद्धिनिमित्तत्वादिति ३ पु. पा. ।

तरेतराश्रयत्व \* माविशति । न चात्रोपाधिविरहो ऽपि । अस्ति खल्वेका-  
भिधेयधीहेतुभाव † स्वयाणामपि वर्णानामेकस्मरणसमारोहिणां यावणा-  
मिवैकपिठरधारणे यस्मात्पदमिति व्यपदेशः प्रभवति । न चैवमन्योन्या-  
श्रयं न हि पदावधारणाधीनः सम्बन्धबोधः किं तु तदधीनं पदविज्ञानम् ।  
कारकभेदावधायि ‡ हि पदपदं पद्यते ऽनेनेति व्युत्पत्त्या । तच्छब्दाश्च  
कार्यसम्बन्धबोधोपहितसीमानो § नासति तस्मिन्प्रवर्तितुमीशते । न च  
स्वरूपभेदस्तावतां तादृशां वर्णानां वर्णान्तरभ्यस्तेभ्य एव वा ऽताव-  
द्वास्तावद्वा वा ऽतादृशे यो॥ न्यविज्ञानोपारोहिणामर्थप्रत्ययात् प्राग्  
न प्रयते येन सम्बन्धभेदाग्रहे सम्बन्धो न निरूप्येत । प्रकारान्तरवद्वास्तु  
तेभ्यस्तेषामेव चरमविज्ञाननिवेशिनां विशेषमये वक्ष्यामः ।

तथा सम्बन्धबोधनाख्यानमप्यमीषामीषत्करं समधिगतैकाभिधेय-  
धीहेतुभावानां च तेषां पश्चात्पदमिति व्यपदेशो नानुपपन्नः । अपि चानं-  
शस्य पदस्य वैशद्यावैशद्ये न युज्यते । सामान्यविशेषतत्त्वाभ्यामनुभूयमान-  
ता हि वैशद्यां सामान्यमात्रस्य तद्वन्मात्रस्य वा वेदनमवैशद्यं न च निखिल-  
सामान्यविशेषविरहिणः स्फोटस्यास्फुटं दर्शनमुपपद्यते । स खलूपलभ्यते  
नोपलभ्यते ¶ । न ह्यस्य दृश्यमानस्यास्ति किञ्चिददृश्यमानम् । न चास्ति  
सम्भवः स एव \* तेनैव तदैव दृश्यते न चेति । अत एव न समारोपः  
सर्वथा ऽननुभूते तदयोगात् । कथं चिदनुभवे † निरंशत्वानुपपत्तेरपसिद्धा-  
न्तप्रसङ्गात् । तस्मादनवयवमेवानुभूयते पदतत्त्वमिति रिक्तं वचः-। अत

\* इतरेतराश्रयमिति ३ पु. पा. । † हेतुभाव इति ३ पु. प. ।

‡ कारकभेदाभिधायीति ३ पु. पा. । कारकविशेषाभिधायकम् ।

§ कार्यो यः संबन्धबोधः तेन प्रापिता पदभेदरूपा सीमा अवधिर्येषां ता-  
दृशा इत्यर्थः ।

¶ भिन्नानुपूर्वीकेभ्यः । अर्थज्ञाननैरपेक्ष्येणैव नदीदीनादिपदेषु स्वरूपभेदः प्रत्य-  
क्षसिद्ध एवेति भावः ।

¶ न खलूपलभ्यते न वोपलभ्यतइति ३ पु. पा. । नोपलभ्यते वेति विकल्प्य  
वक्ष्यमाणं दूषणद्वयं योजनीयम् ।

\* अत एवेति ३ पु. पा. ।

† एकदेशावच्छेदेन प्रत्यक्षत्वाङ्गीकारे ।

एव शब्दार्थः\* प्रतिपद्यामह इति सपिशाचवटैतिह्यवदनुपपद्यमानार्थवचनमनुभवाभावात् । अनुभव एव हि प्रमाणमार्गागतो लोकस्वत्वावलोकनात् † । न पुनः पुरुषप्रवादमात्रं मृषावादो ऽपि हि सम्भवति वटयत्नवत् । यदि त्ववश्योपपादनीयं ततो वरं शब्दशब्दोपलक्षितानां वर्णव्यक्तीनामेकस्मृतिसमरूढानामेकाभिधेयप्रत्ययोपजननलब्धसहभावानामभिन्नकारकावस्थापादितताभेदानामेकत्वादेकवचनमुपपन्नार्थः ‡ गोशब्दादिति § । न च धवखदिरपलाशा वृक्ष इति लोके न दृश्यते इति दृश्यमानमेतदपह्वमर्हति ॥ दर्शनादर्शनयोर्लोकसिद्धत्वेन तुल्यबलतया बाध्यबाधकभावाभावेन॥ विषयव्यवस्थोपपत्तेः\*\* । न चाप्रत्यक्षमपि अर्थधीकार्येण शक्यानुमानम् अन्योन्याश्रयात् । न खलु सत्तामात्रेण शब्दो ऽभिधेयधिपमाधातुमर्हति । सत्तया ऽभिधायकत्वे तस्याः शाश्वतिकतया नित्यमाधानप्रसङ्गादिति । अतश्च स्वज्ञानं†† तद्वेतुरेक्षितव्यः । स्वज्ञानं चास्यार्थप्रत्ययलक्षणलिङ्गप्रसवमिति प्राक्तमन्योन्याश्रयम् । अपि च वर्णभ्यो नाभिधेयप्रत्ययो नोपपद्यते । ते हि गौरिति स्मृतिब्रूवावेकस्यां विपरिवर्तमाना अभिधेयः‡‡ प्रत्ययस्येति §§ । न चास्यां||| क्रमाक्रमविपरीतक्रमानुभूतानामविशेषो वर्णानाम् । तथा हि । प्राचीनानुभवभावितभावनानिचयलब्धजन्मा स्मृतिरनुभवानुसारिणी तद्गोचरानक्रमानपि तत्क्रमेण क्रमवदनुभवकर्माप-

\* शब्दार्थमिति ३ पु. पा. ।

+ लोकैरविसंवादेन तत्र प्रामाण्याङ्गीकारात् ।

† उपपन्नमिति ३ पु. पा. ।

§ गोशब्दादित्येकवचनमुक्तक्रमेणैकत्वव्यवहारमात्रोपपत्तेरुपपन्नार्थक्रमित्यर्थः ।

|| धवादिषु वनत्वं प्रत्येकं न पर्याप्नोति वृक्षत्वं तु पर्याप्नोतीति विशेषाद्वनमित्येकवचनमेव वृक्षा इति बहुवचनमेव यथा तथा प्रकृते शब्दत्वस्य प्रत्येकपर्याप्ततया शब्दा इति बहुवचनमेव युक्तं न त्वेकवचनमित्याक्षेपाशयः ।

¶ अविषयव्यवस्थोपपत्तेरिति ३ पु. पा. ।

\*\* यथा तैलत्वस्य प्रतिबिन्दुपर्याप्तत्वे ऽपि कदाचित् प्रस्थमात्रे ऽपि तैलमित्येकत्वव्यवहारः कदाचित्तु तैलानि हेमन्ते सुखानीत्यादिव्यवहारश्च लोकसिद्धत्वेन न विरुद्धस्तथेहापीति भावः ।

†† स्वज्ञानेनेति ३ पु. पा. । ‡‡ एतन्मध्यस्थं २ पु. नास्ति ।

§§ २ पु. पाठे वर्णमात्रेणार्थापस्थितौ न समर्था लोका इति शेषः ।

||| अस्यां स्मृतौ ।

सृष्टानपर्यायमपि समाकलयन्ती अक्रमविपरीतक्रमानुभूतेभ्यो भिनत्ति ।  
दृश्यते हि नदीदीनेतिस्मृतिधियोरभेदे ऽपि वर्णरूपाणां विशदतरः  
पदभेदः । न चेदमनवयवपददर्शनमिति निवेदितम् । तदनुभवकर्मताक्रमः  
परमर्वाश्रित्यते\* सो ऽपि न्यूनातिरेकादिवदेकपदभेदावधारणोपायः ।  
यथा ऽऽहुरन्नभवन्तो वार्त्तिककाराः † ।

पदावधारणोपायान्बहूनिच्छन्ति सूरयः ।

क्रमन्यूनातिरिक्तत्वस्वरवर्णं ‡ श्रुतिस्मृतीरिति ॥

न च निरन्तरमसिद्धशस्वरबहुवक्तृप्रयुक्तेष्वानुपूर्व्यवत्सु समान-  
स्मृतिबुद्धिसमारोहिष्वर्थप्रत्ययादर्शनाद्व्यभिचार इति सांप्रतम् । एक-  
वक्तृप्रयुक्तत्वेन § विशेषणात् । यथा ऽऽहुः ॥ ।

यावन्तो यादृशा ये च यदर्थप्रतिपादकाः ।

वर्णाः प्रज्ञातसामर्थ्यास्ते तथैवावबोधका इति ॥

¶ न चैतत्कलकलश्रुतावश्यकज्ञानं किमिव हि दुष्करमभ्यासस्य यथा  
ऽऽहुर्बाह्या अपि \*\* ।

परेषामनुपाख्येयमभ्यासादेव जायते ।

मणिरूपादिषु ज्ञानं तद्विदामानुमानिकमिति ॥

न च संबन्धाख्यानसमयेवक्रेकताया अनाश्रया †† दनङ्गत्वं हेत्व-  
सिद्धेः । स्फुटरतया तदनाख्यानं न खलु नैरन्तर्यादयो ऽप्याख्यायन्ते  
तद्वावस्तु नैरन्तर्यादिष्विव वक्रेकत्वे ऽपि समानः । न च ज्ञापकहेतुर्वि-  
दितसमस्तज्ञापकाङ्गो ज्ञापयतीत्यप्यैकान्तिकम् । भवति हि मनो ऽनुमा-

\* परिशिष्यतइति ३ पु० पा० ।

† श्लोकवार्त्तिके वाक्याधिकरणे अ० १ पा० १ श्लो १८० ।

‡ स्वरवाक्येति ३ पु० पा० । सुदृष्टे श्लोकवार्त्तिकपुस्तके ऽप्येवमेव ।

§ एकवर्गप्रयुक्तत्वेनेति ३ पु० पा० ।

॥ श्लोकवार्त्तिके संबन्धाक्षेपवार्त्तिके अ० १ पा० १ सू० ५ श्लो० ६६ ।

¶ तथा च तेषां गुणभूतानामर्थप्रत्यायनं प्रति साहित्यमेकवक्रादिक्रमश्चापि  
विवक्षितइतीत्यधिकम् ३ पु० ।

\*\* वाक्यपदीये काण्डे १ श्लो ३५ । सुदृष्टपुस्तके परेषामनुपाख्येयमिति मणि-  
रूपादिविज्ञानमिति च पाठः ।

†† न्यूनाश्रयादिति ३ पु० पा० ।

नाङ्गम् । न चास्य वेदनमत्रोपयुज्यते । तदिह दृश्यमानेभ्य एव वर्णैर्भ्यो दृश्यमानप्रकारभेदानुयायिभ्यो ऽभिधेयप्रत्यय उपपद्यमानो नैतानवज्ञा-  
या\*नवयवमत्यन्ताननुभूतं पदतत्त्वमुपकल्पयितुमर्हति । अतिप्रसङ्गात् ।  
नापि समभिव्याहृतपदाभिहितपदार्थप्रत्ययाधीनोत्पत्तिर्वाक्यार्थधीरन्य-  
थोपपद्यमाना ऽनुभूयमानपरस्परव्यावृत्तमूर्तीनि पदानि अपहृत्यात्य-  
न्तापरिदृष्टं वाच्यमेकमनवयवमवगमयति । तत्सिद्धमेतदर्थोपत्तेरनुमा-  
नस्य वा निवृत्तिस्तदेकगोचरपदवाक्यस्फोटावभासिनीति † नानवयव-  
मेकं वाक्यार्थावबोधक्रमिति ।

नापि द्वितीयः कल्पः । तथा हि ।

नान्त्यवर्णश्रुतिः स्मृत्यानीता वाक्यार्थबोधिनी ।

न स्मृतिस्तदपेक्षत्वाद्द्वौगपद्य न च नयोः ॥

स खल्वन्त्यो वर्णः पूर्वपूर्ववर्णपदपदार्थविज्ञानजनितवासनानि-  
चयसचिवश्रवणेन्द्रियसमधिगतजन्मस्मरणग्रहणरूपावाप्तवैचित्र्यसदसदु-  
र्णनिर्भासप्रत्ययविपरिवर्ती ‡ वाक्यार्थधीहेतुरूपेयते स च चरमपदतदर्थसं-  
बन्धस्मृतिमाधाय वाक्यार्थधियमादधीतानाधाय वा । आधाय चेत्तद्वैतभा-  
वोद्बोधसमये स्वजन्यसंस्कारकारणविनाशघातश्रुतिः § रश्मयमाणः संब-  
न्धिस्मृतिसमये कथं तत्सहकारी ॥ वाक्यार्थप्रत्ययमादधीत । न च तद-  
सहकारिणो वाक्यार्थधीहेतुभाव इति सांप्रतम् । अस्मरणे तदनुभववै-  
यर्थ्येनागृहीतसङ्गतेरपि प्रथमाश्राविणो भिन्धि प्राप्तेन भिदुरमिति वाक्या-  
र्थप्रत्ययप्रसङ्गात् । न चान्त्यवर्णोद्बोधितसंस्काराधीनजन्मा स्मृतिरनुभवेन

\* नैवानवज्ञायेति ३ पु. पा. ।

† स्फोटाभावसाधनीति २ पु. पा. ।

‡ पूर्वपूर्ववर्णप्रत्ययज्ञानानां संस्काराणां समूहः सहकारी यस्य तादृशेन श्रोत्रेण  
जनितः पूर्ववर्णोऽंशे स्मरणरूपतया चरमवर्णविषये चानुभवरूपतया प्राप्तपदद्वयः सतो-  
ऽन्त्यस्यासतां च पूर्ववर्णानां प्रकाशको यः प्रत्ययस्तद्विषय इत्यर्थः ।

§ संस्कारस्य स्मृतिनाशयत्वात् स्मृता जातायां संस्कारनाशेन उत्तरज्ञानेन  
पूर्वज्ञाननाशात् वर्णप्रत्ययज्ञानेन चेति भावः ।

॥ तत्सहकारिणमिति २ पु. पाठः ।

सह युगपदुत्पत्तिर्नर्हति । न च न्यायो युगपदुत्पादः प्रत्ययानां करणस्य \*  
प्रत्ययपर्याये सामर्थ्यात् । अन्यथा समानविषयबुद्धिधाराऽनुपपत्तेः † ।  
सहसैव यत्कर्तव्यकरणात्समर्थस्य ज्ञेयायोगात् । न च तावन्तं काल-  
मस्ति प्रथमोत्पन्नध्वनिजनितसंस्कारभेदो यतः पुनरपि वर्णविषयं विज्ञानं  
जनयेत् । यथा ऽऽहुः ।

क्षणिकं साधनं चास्य बुद्धिरप्यनुवर्तते ।

मेघान्धकारशर्व्यां विद्युज्जनितदृष्टिवत् ॥

न चाननुभूयमानस्य सत्तामात्रेण बोधकत्वमित्यसङ्गदावेदितम् ॥  
अस्तु तर्हि स्मृतिदर्पणाख्ठा वर्णमालैव वाक्यार्थधीहेतुः । वृद्धप्रयोगा-  
धीनावधारणे हि शब्दार्थसंबन्धः । न च पदमात्रं व्यवहाराङ्गं प्रयुज्जते  
वृद्धाः । किं तु वाक्यं तत्त्वानवयवं न्यषेधीति ‡ स्मृतिसमाख्ठा वर्णमाला  
ऽवशिष्यते सा च नैमित्तिकं वाक्यार्थबोधमाधत्ते पारमार्थिकस्तु § पदत-  
दर्थबोधो निमित्तमात्रेणावतिष्ठते वर्णमालैव वाक्यार्थधीहेतुरिति । तद-  
प्यसंप्रतम् । कुतः ।

गौरवाद्विषयाभावात्तद्वद्वेव भावतः ।

वाक्यार्थधियमाधत्ते स्मृतिस्था नाक्षरावली ॥

यदि हि वर्णमालैव स्मृतिसमाख्ठा वाक्यार्थमवबोधयेत्ततो ऽर्भक  
गामानयार्भक गां बधान शिशो गामानय शिशो गां बधान बालक गामानय  
बालक गां बधान डिम्भ गामानय डिम्भ गां बधानेत्यष्टानां ॥ वाक्यानामष्टौ  
शक्तयः कल्पनीयास्तवेति कल्पनागौरवम् । पदवादिनस्तु सप्तैव सप्तानां

\* मनसः । अत एव न्यायदूत्रं युगपज् ज्ञानानुत्पत्तिर्मनसो लिङ्गमिति । गोतम-  
सू. अ. १ आ. १ सू. १६ ।

† प्रथमानुभवेन संस्कारोत्पादाद् द्वितीयादिज्ञानानां स्मृतित्वेन धारावाहिक-  
प्रत्यक्षानुपपत्तेरित्यर्थः ।

‡ न्यषेधीति ३ पु. पा. ।

§ वाक्यघटकस्मर्यमाणसकलवर्णमालाया एवान्यथाऽनुपपत्त्या वाक्यार्थबोधे  
हेतुत्वं पदज्ञानपदार्थोपस्थित्येस्तु तत्र सहकारितामात्रमित्यर्थः ।

॥ अन्तानामिति ५ पु. पा. ।

पदानां शक्तयः कल्पनीया इति लाघवम्\* । एवं शुक्लामिति पदप्रत्यये पद-  
वादिनो ऽष्टानां पदानामष्टौ शक्तयः कल्पनीया इति लाघवं तत्र तु  
षोडशानां वाक्यानां षोडशापराः शक्तयः कल्प्या इति महद्गौरवमाप-  
न्नम् । अपि चैयमन्तरमाला पदार्थावगमपूर्वकं वाक्यार्थविज्ञानं जनयेदत-  
त्पूर्वा वा । न तावदतत्पूर्वा† संसृज्यमानपदार्थविषयविज्ञानाधीनो हि  
संसर्गः संसृज्यमानपदार्थनिरूपण‡ मन्तरेण न शक्यनिरूपणः । तत्पूर्वं  
चेत्तथा हि § यथा यथा श्रूयन्ते पदानि तथा तथा पदार्था अपि प्रती-  
यन्ते । तदेताः पदतदर्थप्रतीतयो भावनानिचयद्वारेण स्वगोचरचारिणी-  
मेकामेव स्मृतिधियमादधति तदारूढानि पदानि सपदार्थान्य॥ दूरव-  
र्तीनि वाक्यार्थबुद्धेरीशत इति तदप्यचतुरस्रम् । एवं च सत्यवश्याश्रयणी-  
येभ्यः पदार्थज्ञानेभ्य एव सिद्धेः कृतमनया वर्णमालया । तेषां च सामर्थ्यं  
निवेदयिष्यामः । अपि च । त्रिचतुरपञ्चषपदवाक्यवर्तिनी॥ नानापदा-  
र्थप्रत्ययव्यवहिता क्लेशेन वर्णमाला स्मर्यतापि तदभ्यधिकपदवति तु  
वाक्ये ऽसावतिदुःस्मरा । तस्मादिदमपि मत\*\* मविमृश्यमानसुन्दरमिति  
नाद्रियन्ते वृद्धाः ।

अस्तु तर्हि ।

पदाव्याकाङ्क्षितासन्नयोग्यार्थान्तरसङ्गतान् ।

अर्थानभिदधन्तीह†† वाक्यं वाक्यार्थगोचरम्‡‡ ॥

\* लाघवमिति ३ पु. नास्ति ।

† अतत्पूर्वं वा । न तावदतत्पूर्वमिति ३ पु. पा. ।

‡ पदार्थावगममिति ३ पु. पा. ।

§ यथा हीति २ पु. पा. ।

॥ अपदार्थानीति ३ पु. पा. ।

॥ वर्तिनीनां पदार्थेति २ पु. पा. । तदा पदव्यक्तीनामिति विशेष्यमध्याहा-

र्यम् ।

\*\* दर्शनमिति ३ पु. पा. ।

†† अभिदधन्ति पदानि वाक्यम् । वाक्यपदेन पदसमूह एव व्यवहियतइति  
यावत् ।

‡‡ वाक्यवाक्यार्थगोचरमिति २ पु. पा. ।



पदार्थमेव हि प्रधानमेकं गुणभूतार्थान्तरेण व्यतिषक्तं वाक्यार्थ-  
माचक्षते वृद्धाः । तं च पदान्येवाकाङ्क्षादुपधानलब्धसुकरव्युत्पत्तीनि  
प्रत्यापयितुमीशतइति कृतमप्रामाणिकानुपपद्यमानानवयवत्राक्यादिक-  
ल्पनाभिः । ननु ।

पदान्तरस्य वैयर्थ्यमश्रुतान्वयबोधने\* ।

श्रुतान्विताभिधाने तु व्यक्तमन्योन्यसंश्रयम् ॥

अथापि स्यादनभिहितेनैवार्थान्तरेणान्वितमर्थमभिदधीत पदम-  
भिहितेन वा । तत्रानभिहितस्वार्थान्तरा† न्वितस्वार्थाभिधाने‡ पदादेक-  
स्मादेवोच्चारिताद्विवक्षितार्थप्रतीतिवैयर्थ्यमितरेणाम् । अभिहितान्विताभि-  
धाने तु यावत्पक्षेदित्यनेनान्वितस्वार्था नाभिधानीयस्तावत्तुखायामित्य-  
नेनाधिकरणमुखा नाभिधीयते । एवमुखायामित्यनेनापि यावत्स्वार्था  
नाभिधानीयस्तावत्पक्षेदित्यनेन स्वार्था नाभिधीयतइति परस्पराश्रय-  
प्रसङ्गः । पदार्थस्वरूपाभिधानपूर्वके तु तद्वदन्वितार्थाभिधाने द्विरभिधा-  
नमप्रामाणिकमनुपपद्यमानमापद्येत । न च पदजातं प्रथममर्थजातमनभि-  
दधदेव यथास्वं स्वाभिधेयानि साहचर्यमात्रा§ दर्शरूपाणि स्मारयति  
अथैतान्यर्थान्तरान्वितान्यभिधत्तइति सांप्रतम् । यतः ।

पूर्वानुभवयोनित्वात्स्मृतिस्तदनुसारिणी ।

सा चान्वितस्वरूपेण ततोऽपेक्षानपेक्षणा ॥ ॥

न खलु पदं पदार्थमात्रे क्व चिदपि दृष्टचरं¶ येन तत्साहचर्येण  
तन्मात्रं स्मारयेत्तन्मात्रेण व्यवहारायोगात्तत्प्रयुक्तत्वाच्च तदुच्चारणस्य ।

\* कल्पने इति ३ पु. पा. ।

† अनभिहितार्थान्तरेति ३ पु. पा. ।

‡ अनभिहितं स्वेनानुपस्थापितं यत् स्वार्थान्तरं स्वबोध्यत्वाभिमतमर्थान्तरं  
तदन्वितस्वार्थस्याभिधाने इत्यर्थः ।

§ साहचर्यादिति ३ पु. पा. ।

॥ सा चान्वितेन रूपेण ततोऽपेक्षानपेक्षणमिति ३ पु. पा. । अपेक्ष्यमाणस्य  
आकाङ्क्ष्यमाणस्वार्थान्तरस्यानपेक्षणा जिज्ञासाभाव इत्यर्थः । तथैवोपपादयिष्यति ।

¶ दृष्टचरप्रयोगमिति ३ पु. पा. ।

अपि त्वन्वितस्वार्थे तथा च गामानयेत्यज्ञानयनान्वितस्वार्थो गोशब्द-  
स्तेन सहोच्चरितो गां पश्येत्यत्रापि तदन्वितामेव गां स्मारयेन्न तन्मात्रं  
तथा च तन्निराकाङ्क्षो गोशब्दः पश्येत्यनेन नान्वियात् । एवं प्रासादं  
पश्येत्यत्र प्रासादान्वितं पश्येति पदं तन्निराकाङ्क्षं न गवा सम्बध्येतेति  
सर्वत्र वाक्यार्थो \* दत्तजलाञ्जलिः प्रसज्येत । न चाव्यभिचाराद्गामिति  
पदं स्वार्थमेव स्मारयति न तु पदार्थान्तरं व्यभिचारादिति सांप्रतम् ।  
पद्व्यासादरप्रत्ययाहिता भावना प्रबोधवती स्मृतिहेतुः सङ्गीयते ।  
तस्याश्च प्रबोधः प्रणिधानादिजन्मा ऽव्यभिचार एव नायतते† साहचर्य-  
मात्रमस्याप्यस्तीति ‡ पदार्थान्तरसहितमेव स्वार्थमनाकाङ्क्षं स्मारयेदिति  
हता बत वाक्यार्थधीस्तपस्विनीति पदानामर्थरूपमात्राभिधानमेषित-  
व्यम् । तथा च ते ते पदार्थाः क्रियादयः स्वसामर्थ्येन स्वरूपमात्रेण  
पदैरभिहिता विना कारणादिभिरपर्यवस्यन्तस्तदाकाङ्क्षायोग्यतासन्निधि-  
सहकारिणो वाक्यार्थधियमादधतीति युक्तम् । अत्रोच्यते ।

विधान्तरानुपगमात्स्मृतिलक्षणयोगतः ।

अभ्यासातिशयाद्रूपस्मृतेर्नान्योन्यसंश्रयम् ॥

इदं तावन्निरूपयतु भवान् प्रमाणसंशयविपर्ययस्मृतिषु कतमेयं  
पदात्पदार्थप्रतिपत्तिरिति । तत्र न तावत्प्रमाणमनधिगतार्थबोधनं तदुपे-  
यते । यथा ऽऽहुः । सर्वस्यानुपलब्धे ऽर्थे प्रामाण्यं स्मृतिरन्यथेति § । न च  
पदात्पदार्थधीरनधिगतार्थगोचरा । न खलु सम्बन्धसंवेदनसमये सम-  
धिगताऽर्थः पदैरभिधीयमानो देशकालावस्थाविशेषेणाप्यतिरिच्यते । अन-  
तिरिच्यमानश्च न स्वरूपे विज्ञानं प्रमाणयति । अत एवाहुः ।

\* वाक्यार्थप्रत्यय इति ३ पु० पा० ।

† अव्यभिचारे सत्येव स्मृतिजनक इति नियमो नास्तीत्यर्थः ।

‡ साहचर्यमात्रस्यापि च संबन्धतया प्रणिधानादिगणे पाठादुपपत्तेश्च तदु-  
द्बोधहेतुभावो न विरुध्यते । तच्च स्वार्थस्येव पदार्थान्तरस्याप्यस्तीति ३ पु० अधिकः  
पाठः ।

§ श्लोकवार्तिके वृत्तिकारणग्रन्थे श्लो० ११ ।

परोक्षश्चानुभूतश्च यस्तत्र स्मृतिरिष्यते ।

प्रमिते ऽनुप्रयुक्तत्वा \* तस्मृतेर्नास्ति प्रमाणाता † ॥

पदमध्यधिकाभावात्स्मारकाच्च विशिष्यते इति च ‡ । न हि पदस्य प्रणिधानादिभ्यः संस्कारोद्बोधहेतुभ्यः कश्चिद्विशेषः । संशयविपर्ययहेतु-  
भावस्तु पदस्येति स्थवीयः । न च पञ्चमी विधा समस्तीति स्मृतिः  
परिशिष्यते । सा चान्वितगोचरा न स्वरूपगोचरेति तुल्यो दोषः ।  
अभिधानतः स्मारितं वाक्यार्थान्वयि न साहचर्यादिति चेत्कुतस्तर्हि  
गङ्गायां घोषः प्रतिवसतीत्यादौ तीरादीनामनभिधेयानां प्रतिवासान्व-  
यः । अपि चाभिधानतः स्मारितस्वरूपमात्रस्य साहचर्यस्मारितेनैवार्था-  
न्तरेणाकाङ्क्षेपरतेरनाकाङ्क्षस्य च चरमप्रतीतेनाभिधानतो § ऽर्थान्तरेण  
संगमायोगात्समुत्पन्नसंकटो वाक्यार्थः प्रसज्येतेति कुतस्तद्वावना कुत-  
स्तरां तदुद्बोधः पदैः कुतस्तमां च तदन्वयस्मरणमित्यकामेनापि अन्वयि-  
स्मरण ॥ मभ्युपेयम् । इतश्चैतदेवं यदभ्यासातिशयः संस्कारातिशयमाधत्ते  
स च द्वागित्येव प्रबुद्ध एकपदे स्फुटतरं स्मरणमुपजनयति । दर्शनमात्र-  
जन्मा ¶ पुनर्मन्दो विप्रलम्बितप्रबोधो मन्दमेव कार्यमाधातुमुत्सहते ।  
अभ्यासवती च पदस्य स्वार्थेन साहचर्यानुभूतिर्यथा न तथा ऽर्थान्तरेण ।  
अन्वये ऽभ्यासवत्यप्यर्थान्तरेष्वनभ्यासात्तद्रूपणा\*\* चान्वयस्थानभ्यास एव ।  
तथा च स्मृतिसन्निहितस्वरूपमात्रेणार्था अर्थान्तराकाङ्क्षाः पदैरन्विता  
अभिधीयन्तइति न परस्पराश्रयम् । नाप्यनाकाङ्क्षता । आकाङ्क्षा च प्रति-  
पत्तिर्जिज्ञासा । सा च क्व चिदभिधानापर्यवसानाद्भवति यथा दारा इति ।  
न ह्यत्र प्रकृत्यर्थादतिरिक्ते प्रत्ययार्थे प्रतीतिरस्ति येनान्वितः प्रकृत्या

\* तु प्रयुक्तत्वादिति ३ पु. पा. ।

† श्लोकावार्तिके शब्दवादे श्लो. १० २ ।

‡ श्लोकावार्तिकशब्दवादश्लो १० ५ ।

§ पदान्तरसमभिव्याहारेत्तरमुद्बुद्धया अभिधया पश्चादुपस्थितेनेत्यर्थः ।

॥ अन्वितस्मरणमिति ३ पु. पा. ।

¶ तत्संहितार्थान्तरसाहचर्यदर्शनजन्य इत्यर्थः । स्वार्थेन संगतिग्रहे भूयान-  
र्थान्तरेण तु प्रयोगभेदेनानियतत्वाच्च तथेति भावः ।

\*\* तद्रूपनिरूपणत्वादिति ३ पु. पा. ।

स्वार्थो ऽभिधीयेत प्रातिपदिकार्थमात्रे प्रथमोत्पत्तेः \* । तदत्रान्विताभिधानपर्यवसानाय प्रतिपत्ता पदार्थान्तरं स्मारितान्वययोग्यं जिज्ञासते । क्वचिच्चाभिहितार्थपर्यवसानाद् यथा विश्वजिता यजेतेति । इह हि कार्यस्य † विषयकरणान्वितस्याभिधानं पर्यवसितं न पर्यवस्यत्यभिहितं कार्यं नियोज्यभेदमन्तरेण । न खलु कार्यमनुष्ठानं विना व्यवतिष्ठते । न चाकर्तृकं तत् । न चानधिकृतः कर्त्ता । न चानियोज्यो ऽधिकृत इत्यानुपूर्व्या ‡ सिद्धं तेनात्रापि तत्पर्यवसानायास्ति तदन्वययोग्ये नियोज्ये जिज्ञासा । § न चानन्वितस्वार्थस्मरणमात्रावसितव्यापारेषु पदेषु तदर्थो एवाकाङ्क्षादिसहकारिणः करिष्यन्ति वाक्यार्थधियामिति कृतमत्र पदानां सामर्थ्येनेति सांप्रतम् । पदानभिहितानां ॥ तेषां मानान्तरगोचराणां वाक्यार्थधीहेतुभावाददर्शनात् ¶ । श्वेतमध्यक्षं पश्यतो हेषारवं च शृण्वतः खुरनिष्पेषशब्दं च श्वेतो ऽश्वो धावतीत्यन्वयधियः पदश्रवणमन्तरेणोत्पादो दृष्ट इति चेद् नानुमानादर्थोपत्तेर्वा तदवगमात् । अनवगमाद्वा \*\* । एवं वादी हि तावत्प्रष्टव्यो †† व्याचष्टां किं स्विच्छेतसमानाधिकरणौ येन हेषाध्वनिखुरनिष्पेषशब्दाववसितौ तस्य ज्ञानं निरूप्यते आहो स्विद्धेन सितिमा च पदनिष्पेषशब्दो हेषाध्वनिश्च स्वरूपमात्रेणावसितः । तत्र पूर्वस्मिन् कल्पे लिङ्गसामर्थ्यजमेतच्च पदार्थसामर्थ्यजम् । उत्तरस्मिन्नपि द्वयान्तराभावनिश्चये सत्यर्थापत्तिस्तदभावे च नावसाय एव । अपि च

\* प्रत्ययोत्पत्तेरिति ३ पु. पा. ।

† कार्यस्येति ३ पु. नास्ति ।

‡ क्रियायाः सकर्तृकत्वनियमादिष्टसाधनताज्ञानं विना कर्तृत्वानुपपत्तेरनुष्ठानमन्तरेण फलासंभवात्स्वर्गकामः कर्तृत्वेनान्वेतीति भावः ।

§ विश्वजिता यजेतेति वाक्ये श्रुतमपि स्वर्गकाममन्वितमालोच्य सर्वत्र तथैवास्त्वित्याक्षिपति ।

॥ यदनभिहितानामिति ३ पु. पा. ।

¶ तथा च तत्र पदाध्याहार इति भावः । अन्यत्रापि क्वचित्प्रविश पिण्डीमित्यादावध्याहारस्यले इष्टापत्तिः ।

\*\* व्याप्तिज्ञानाद्यभावे इति शेषः । तत्सत्त्वे ऽपि तस्याः शाब्दत्वाभावाच्चेत्यपि वक्ष्यति ।

†† पृष्ठ इति ३ पु. पा. ।

पदार्थसामर्थ्यजत्वाभ्युपगमे शब्दमूलत्वाभावैनाशब्दत्वान्मनसश्च बा-  
ह्यानपेक्षस्याप्रवृत्तेः अट्टप्रमाणीव्यतिरिच्यमानसहकारिसापेक्षत्वे सप्तम-  
प्रमाणाभ्युपगमप्रसङ्गः \* । तत्सिद्धमेतच्चानभिहिता अर्था वाक्यार्थधीहेतव  
इति पदैरभिहितानामयं महिमा ऽभ्युपेतव्यस्तेषाम् । तथा च पदार्थानां  
वाक्यार्थप्रत्ययाधानसामर्थ्यं पदानां च तत्सामर्थ्याधानसामर्थ्यमिति शक्ति-  
द्वयं कल्पनीयम् । अन्विताभिधानवादिनस्तु प्रथमावगतानां पदाना-  
मभिधायकानां वाक्यार्थप्रत्ययोपजनपर्यवसिततात्पर्यवृत्तीनामेकमेवाका-  
ङ्क्षायोग्यतासत्तिरूपोपाधुपाययहीतार्थान्तरान्वितस्वार्थाभिधानसामर्थ्य-  
मिति लाघवाद्गतो ऽर्थाभिधायिनां पदानामेव वाक्यार्थधीहेतुभाव इति  
चतुरस्रम् ।

अत्राभिधीयते । एष तावदौत्सर्गिको न्यायो यदसति बलवद्बा-  
धकोपनिपाते ।

सहकारिणि कार्ये च प्रत्यासन्नं हि कारणम् ।

सति तद्भावभावित्वे तथा चार्थस्मृतिः पदात् ॥

भवति हि कुतश्चिन्मानसापराधाद्विदितपदार्थो विदितपदरूप-  
मात्रश्चेतनो न मनागपि वाक्यार्थमवगच्छति अवगच्छति तु समभि-  
व्याहृतपदकदम्बकोपजनितस्वार्थस्मृत्यनन्तरम् । तद् अमूषामेव स्वार्थ-  
स्मृतीनामाकाङ्क्षायोग्यतासत्तिसहकारिणीनां कारणत्वं वाक्यार्थप्रत्ययं  
प्रत्यध्यवस्यामः । यदपि मतं स्वार्थस्वरूपस्मृतयो ऽपि हि वस्तुतदर्थान्तर-  
सङ्गतार्थगोचरा † न स्वगोचरमर्थान्तरेण घटयन्ति विभ्रमप्रसङ्गात् । न  
खलु प्रासादमात्रस्य स्मरतो ऽस्मरतश्च तादृशपाटलिपुत्रं स्वरूपमात्र-  
स्मृतयो माहिष्मत्यैनं घटयितुमीशते ईशाना वा भवन्त्यभ्रान्ताः । तद-

\* अर्थसहकारिकारणकमनसो ऽर्थस्य वा केवलस्य प्रमितिजनकताया अमृप्त-  
त्वादिति भावः ।

† वस्तुतस्तदर्थान्तरेति ३ पु. पा. ।

‡ वस्तुभूतेन ततो ऽर्थान्तरेण संगतो ऽर्थो गोचरो यासां तादृश्यः स्मृतय  
इत्यर्थः ।

प्यसंप्रतम् । मा नाम भूदीदृशं स्मरणफलसंस्कारस्य सामर्थ्यं यदनुभूतान-  
नुभूतस्वरूपतदर्थान्तरसम्बद्धद्वयविषयमाधत्ते स्मरणं समीचीन \* मिति ।  
सम्भवति तु समभिव्याहृतपदावलीलब्धजन्मनामर्थस्वरूपस्मृतीनामाका-  
ङ्क्षादिरूपसहकारिभेदोपधानाहितदशान्तरोपपादितप्रमाणभावाना †मन-  
न्तरपरिदृश्यमानमानान्तरानधिगतस्वार्थपरस्परसम्बन्धनिर्भासप्रकाशफ-  
लानाम् । अन्यथा प्रत्यभिज्ञानमपि न जायेत । तत्रापि देशकालोपहित ‡-  
स्वरूपसंवेदनजन्मा संस्कारस्तदाहिता वा स्मृतिः कथं स्वार्थं देशान्त-  
रेण वा कालान्तरेण वा घटयेत् । तत्र हीन्द्रियादिसहकारिसमवधान-  
प्राप्तदशान्तरयोरेतयोः पूर्वापरदेशकालानुगतैकवस्तुगोचरप्रत्यभिज्ञानस्य  
प्रसवसहः § को ऽपि महिमा तादृगभ्युपगन्तव्यः । स चेहापि समानो ऽन्य-  
त्राभिनिवेशात् । न च देशकालावस्थानानात्वे वस्तुनो रूपं नानेत्युपपा-  
दितं न्यायकणिकायाम् । ननूक्तं न मानान्तरतो ऽनुभूतस्मृतानामर्थरूपाणां॥  
वाक्यार्थधीप्रसवसामर्थ्यमुपलब्धमुपलम्भे वा सप्तमप्रमाणाभ्युपगमप्रसङ्गः ¶ ।  
आगमस्य चात्रैवान्तर्भावे प्रत्यक्षादिभिस्तुल्यकल्पतया तदेवोपन्यसनीयं  
न त्वागमस्तद्वेदः \*\* । न हि लोका ब्राह्मण्युधिष्ठिराविति प्रयुज्जते प्रयु-  
ज्जते तु ब्राह्मणराजन्याविति वसिष्ठ्युधिष्ठिराविति वा । न च भेदान्त-  
रोपन्यासेन भेदान्तरमुपन्यस्तं भवति । तदयं समस्तमानलक्षणप्रवृत्तिः

\* संस्कारस्य स्वगोचरागोचरविषयकस्मृतिजनकत्वाभावे ऽपि स्मृतेर्वक्ष्यमाणा-  
नुपपत्त्या तादृशप्रमितिजनकत्वमङ्गीक्रियतइति यावत् । सामर्थ्यं कर्तुं समीचीनमवा-  
धितं स्मरणं कर्म । आधत्ते जनयतीत्यर्थः ।

† दशान्तरापादितप्रमाणाभावानामिति ३ पु. पा. ।

‡ देशकालभेदोपहितेति ३ पु. पा. ।

§ प्रत्यभिज्ञानप्रसवसह इति ३ पु. समस्तः पाठः ।

॥ ननूक्तं च मानान्तरतो ऽनुभूतस्मृतमर्थरूपाणामिति २ पु. पा. ।

¶ प्रत्यक्षानुमानोपमानशब्दार्थापत्त्यनुपलब्धिव्यतिरिक्तस्यार्थस्वरूपस्यापि प्र-  
माणात् ऽऽप्तिरित्यर्थः ।

\*\* अर्थस्वरूपस्मारकत्वादागमस्यार्थस्यैव प्रमितिजनकत्वात् पूर्वादाहृते भवेति-  
मदानुषप्रत्यक्षखुरनिष्येष्टश्रावणप्रत्यक्षदशायामश्वो धावतीति धियोऽर्थमात्रप्रभवत्व-  
स्वीकारे आगमस्य क्व चिदर्थस्मृतावुपयोगे ऽपि तस्याव्यापकत्वादिति भावः ।

मानतुषस्यापि परित्यागे तेनैव सह स्वकौशलमपि परित्यजेदिति पदाहितानुभवानां वा\* पदाहितस्मृतिरूपाणां वा ऽयमीदृशः† सामर्थ्यातिशयो यतो ऽन्वयधिय उदय इत्यकामेनाप्यभ्युपेयम् । तथा च तिस्रः शक्तयः कल्पेरन्द्रे वा पदानां हि तावदर्थरूपानुभवजननशक्तिः अर्थरूपाणामन्योन्यान्वयप्रत्यायनशक्तिः तदाधानशक्तिश्चापरा पदानामेवेति । स्मारकत्वपक्षे तूक्तं शक्तिद्वयम् । अन्विताभिधाने तु पदानामेकैव शक्तिः तत्कल्पनालाघवादेतदेव न्याय्यमिति । अत्रोच्यते । सत्यम् ।

कल्पनालाघवं यत्र तं पक्षं रोचयामहे ।

तदेव कतरत्रेति निपुणं संप्रधार्यताम् ॥

एकैव किल शक्तिरन्विताभिधानवादिभिरन्वितस्वार्थगोचरा ऽभिप्रेयते पदानां न तु विशेषः‡ तदप्यभिधीयते § । सेयं न तावदन्वयमात्रविषया । तन्मात्रविषयत्वे तस्याविशेषात्सर्वशब्दानां पर्यायताप्रसङ्गः । नापि व्यतिषक्ताभिधायि पदं न व्यतिषङ्गस्य वाचकं जात्यभिधायकमिव व्यक्तेः व्यतिषक्ततो ऽवगतेर्व्यतिषङ्गस्य व्यतिषक्तानां च स्वरूपतो भेदाच्चैकार्थ्यं पदानामिति सांप्रतम् । व्यतिषक्त इति स्वरूपमात्रं बोधयत्येत व्यतिषङ्गवदुच्येत । तत्र रूपाभिधानजन्मा ख्यातिः॥ जात्यभिधानजन्मेव व्यक्तिं न व्यतिषङ्गमपि गोचरयितुमर्हति । न हि यथा ऽऽकारिणमन्तरेणाकारो ऽशक्यनिरूपण इति शब्दसामर्थ्यगोचरत्वमनापन्नो ऽप्याकार्याकाराभिधायिशब्दजनितविज्ञानविषयभावं नातिपतति॥ तथा ऽर्थस्वरूपमन्वयमन्तरेण दुरधिगमं येन स्वगोचरशब्दसामर्थ्यजन्मनि

\* बौद्धपदार्थानामेव शाब्दधीविषयतापक्षे ।

† पदाभिहितानुभवानामिति यददीदृश इति च २ पु. पा. ।

‡ अन्विते न तु विशिष्टइति ३ पु. पा. ।

§ स्ववाच्यप्रतियोगितानुयोगिताकत्वविशिष्टे तत्त्वेन तात्पर्यविषये वा न तु सम्बन्धत्वव्याप्यतत्तद्रूपावच्छिन्ने नानार्थत्वप्रसङ्गात् ।

॥ स्वरूपमात्रनिरूपितशक्तिज्ञानमित्यर्थः ।

॥ शुक्लादिशब्दगतशक्त्यविषयो ऽप्याकारी गुणाययो गुणमात्रवाचकपदजन्य बोधविषयतां न मुञ्चतीत्यर्थः । आकारीति पृथक् पदम् ।

विज्ञाने ऽन्वयमपि समर्पयेत् । तद्रूपस्यान्वयमन्तरेणापि शक्यनिरूप-  
णत्वात् । नान्वयं विना तद्रूपं क्व चिदपीति चेत् । तत्किं लिङ्गमपि न  
लिङ्गिनं विनेति तदपि तत्त्वरूपणाधीननिरूपणमस्तु तथा न लिङ्ग-  
त्वमपीति अनुमानमुत्पन्नसङ्कटमापद्येत\* । तस्मादन्वितं शब्दसामर्थ्य-  
गोचर इत्यभ्युपगच्छता ऽर्थस्वरूपं च तदन्वयश्च तद्विषयतया ऽभ्युप-  
गते भवतः । तदिह यदि पदसामर्थ्यस्य स्वरूपमात्रगोचरतया ऽन्वय-  
धिय उदयमुपपादयितुं शक्यामः ततस्तावतैव परितोह्यामः । तदन्वय-  
विषयत्वकल्पनाच्च विरस्यामो लाघवाय । अथ तु सहस्रेणाप्यनुसरण-  
प्रकारेण प्रयत्नानामर्थस्वरूपमात्रोपवीणवृत्तिनि पदसामर्थ्यं वाक्यार्थ-  
बुद्ध्युदयासंभवः ततः परावृत्त्य शब्दसामर्थ्यस्यैवोभयविषयत्वं कल्पयि-  
ष्यामः । किं तावत्प्राप्तम् ।

वाच्यरूपाधिनाभूतव्यतिषक्तदशापराः ।

समभिव्याहृतेः शब्दा भवन्त्यनुपपत्तितः ॥

सामर्थ्याधिगमो हि भावानां न मानान्तराधीनजन्मा किं तु  
कार्यात्पत्त्यन्यथाऽनुपपत्तावायतते । तदियमपि व्यतिषङ्गप्रतीतिः कथ-  
मपि दृष्टादृष्टप्रकारभेदसहायादुपपत्त्यमानोत्पत्तिर्न पदसामर्थ्यात्मनि  
प्रमाणयितुमर्हति । अनन्यलभ्यः शब्दार्थ इति हि त्रैविध्यवृद्धाः । अत  
एवाख्यातादौ कर्त्राद्यभिधायितां नाद्रियन्ते । लभ्यते च समभिव्याहारान्य-  
थानुपपत्त्या पदानामन्वितार्थपराणां स्वाभिधेयार्थरूपसमवेतान्विताव-  
स्थाप्रत्यायनं लक्षणया । न हि पदान्यसमभिव्याहृतानि स्वाभिधेयप्रत्यय-  
मात्रेण पर्यवसातुमीशते । न हि लौकिकाः पदार्थमात्रप्रत्यायनाय प्रव-  
र्तन्ते । प्रतिपित्सतं खल्वेतदिति प्रतिपादयिष्यन्तः पदान्युच्चारयन्ति ।  
अबुभुत्सितावबोधने त्वनवधेयवचनतया नामी लौकिका नापि परीक्षका  
इत्युन्मत्तवदुपेत्येव । न च भूयो भूयः समधिगतं परं पदार्थमात्रं बुभु-  
त्सन्ते । तदनधिगतमर्थमवगमयितुमनसः समभिव्याहरन्ति वृद्धाः पदा-

\* लिङ्गस्य लिङ्गत्वस्य वा व्यापकाधीननिरूपणत्वेन तज्ज्ञानकालश्च व्यापक-  
ज्ञानाभ्युपगमे पक्षधर्मताज्ञानोत्तरजायमानप्रमितिबिषयताऽनुपपत्तेरिति भावः ।



नि । तदयं समभिव्याहारः पदानामनधिगतार्थप्रत्यायनप्रयुक्तस्तदन्तरे-  
 णानुपपद्यमानः स्वाभिधेयसमवेतामनधिगतचरीमन्वितावस्थां लक्षयति ।  
 तदुक्तम् । विशिष्टार्थप्रयुक्ता हि समभिव्याहृतिर्जनदति । तदेवमनुपपद्यमा-  
 नसमभिव्याहारपदजातजातस्मरणस्वार्थप्रत्यासत्त्या\*दृश्यमानया दृश्यमा-  
 नार्थगताकाङ्क्षायोग्यतासन्निधिसधीचीनया लक्ष्यमाणा ऽन्वितावस्था ना-  
 त्मनि पदसामर्थ्यं प्रमाणयति अन्यलभ्यत्वात्† ।

स्यादेतत् । अस्तु लौकिकानां पदसंघातानां प्रेक्षावत्पुरुषसं-  
 दृब्धानां संदर्भाभितुरभिप्रायमनुरुध्यमानानामनुपपत्त्याऽनधिगतार्थलक्षणाप-  
 रत्वं वैदिकानां तु पुरुषसंदृब्धानामबुद्धिपूर्वाणां नानुपपत्तिर्ययाऽन्वि-  
 तावस्थां लक्षयेयुः । यएव लौकिकाः शब्दास्तएव वैदिका अपीति  
 चेत्तत्त्वं गङ्गायां घोष इति गङ्गाशब्दो लाक्षणिक इति गङ्गायां  
 पर्यासि यादांसि गङ्गायामित्यत्रापि स एव लाक्षणिको ऽस्तु । अनुपपत्ति-  
 विरहान्नैवमिति चेत्समानमेतदबुद्धिपूर्वकेषु वैदिकेष्वपि । §अथ परस्यापि  
 वैदिकेषु पदसंदर्भेषु कुतो ऽनधिगतार्थबोधनम् । अर्थान्तरान्वितस्वार्थं  
 पदसामर्थ्यावगमाल्लोके वैदिकानां च लौकिकेभ्यो ऽनन्यत्वादिति  
 चेत्तत्र । लौकिकपदानि हि पुरुषाधीनरचनया तदभिप्रायानुरोधेनान्वि-  
 तार्थपरतया तमवगमयितुमीशते इति किमर्थान्तरान्वितस्वार्थाभिधान-  
 कल्पनया॥ । तथा सति वैदिकार्थप्रतीतिरनुपपन्नेति चेद् मोपपादि किं  
 नश्चिच्च नैयायिकानाम् । मानानुसारि हि प्रयोजनं न तु तदनुसारि  
 मानम् । तस्मात्स्वदृष्टिपक्षपातं परित्यज्यास्यायास्तिकपथमृजुमनुसरावो  
 निमित्तमप्रत्यूहमस्या वैदिकार्थप्रतीतेः । तत्रानादिवृद्धव्यवहारपरंपरायां

\* अनुपपद्यमानः संसृष्टतात्पर्यकत्वाभावे ऽनुपपन्नः पदान्तरसमभिव्याहारो  
 यस्य तादृशेन पदजातेन पदसमूहेन जातं स्मरणं यस्य तादृशस्यायं प्रत्यासत्त्या संब-  
 न्धेनेत्यर्थः ।

† अनन्यलभ्यत्वादिति २ पु. पाठः ।

‡ तात्पर्यानुपपत्त्येत्यर्थः ।

§ अन्विताभिधानवादे दूषयति । अथेति । लोके ऽर्थान्तरान्वितस्वार्थं पदानां  
 सामर्थ्यपदादयद्गीतसङ्कतिकस्य स्वर्गापूर्वादेवैदिकबोधविषयत्वासंभवादिति भावः ।

॥ पदेरर्थस्वरूपमात्रेणपस्थितौ वक्तृतात्पर्यज्ञानवशात्तत्संसर्गबोध इति भावः ।

पदतदर्थसंबन्धबोधोपाये सत्यसत्यपि संबन्धरि शब्दादर्थप्रतीतिरूपपत्तेरर्थभेदनिरूपणस्य च ज्ञानभेदनिबन्धनत्वाज्ज्ञानभेदस्यार्थाभेदात्तदनभिधाने ऽभिधानाभावादर्थभेदाभिधाने वा तत एव सिद्धेस्तदभिधानानुपपत्तेस्तद्वेतुतया तु तत्कल्पने तात्त्वादिव्यापारस्यापि वाच्यत्वप्रसङ्गात्स्वाभाविकः शब्दार्थयोः संबन्ध इति स्थितिः\* । स† तु किमर्थान्तरान्वितस्यार्थस्यार्थरूपमात्रस्य वा । यदापि रूपमात्रमुच्यते पदैस्तदा ऽपि किं‡ तन्मात्रपरैराहो स्विदन्वितावस्थाप्रत्यायनपरैः । तत्र रूपमात्रप्रत्यायनपरत्वे पदानां वाक्यार्थप्रत्यायानुपपत्तेरप्रयोजनस्य प्रयोजनासंभवाऽदत्यन्तान्धमूकं जगत्प्रसज्येत । तदुभयं॥ परिशिष्यते लौकिकपदसंदर्भस्य विशिष्टार्थप्रत्यायनप्रयोजनपरस्य । तत्रार्थान्तरान्वयपरस्य स्वार्थमात्राभिधाने ऽप्यन्वितप्रतिपत्तेरूपपत्तेरर्थार्थतिपरीक्षया ऽत्रान्वयं यावत्पदस्य सामर्थ्यमनुवर्तनीयम्॥ । तथा हि । वृद्धप्रयुक्तवाक्यश्रवणसमनन्तरं प्रवृत्तिनिवृत्तिहर्षशोकभय-

\* वृद्धव्यवहारपरंपरारूपे शब्दार्थसंबन्धज्ञानकारणे सति अनेन शब्देनायं बोध्य इत्युपदेष्टर्यसत्यपि बोधदर्शनात्तदर्थगतभेदप्रतिपादनस्य तत्तद्विषयकज्ञानाकारभेदप्रयुक्तत्वाज्ज्ञानगतवैलक्षण्यस्य विषयतासम्बन्धेन तत्तदर्थरूपतयाऽर्थाभेदाद् ज्ञानगतवैलक्षण्यस्य वस्तुतः सत्त्वेऽपि तस्य बोधविषयत्वाभावेन पदेषु तत्तज्ज्ञानगतवैलक्षण्यनिरूपितशक्तेर्वक्तुमशक्यतया ऽर्थानामिव तत्तदर्थगतवैलक्षण्यस्यापि वाच्यत्वाङ्गीकारे तावन्मात्रेण शक्त्यैवेतरव्यावृत्ततत्तदर्थविषयकशब्दधिय उपपादयितुं शक्यतया ऽन्वयांशे पदवाच्यताभ्युपगमवैयर्थ्यादर्थगतवैलक्षण्यबोधस्य त्वन्वयप्रयोज्यत्वमात्रेण स्वरूपतोऽर्थाभेदात्तद्वैलक्षण्यनिर्वाहकान्वयांशस्यापि वाच्यत्वाभ्युपगमे भिन्नभिन्नार्थबोधकारणीभूतपदप्रत्यक्षकारणपदोच्चारणकुक्षिप्रविष्टतात्त्वादिव्यापारस्यापि परंपरयेतरव्यावृत्तार्थबोधं प्रत्युपयोगित्वेनानिष्टस्य वाच्यत्वस्यापत्तेः शब्दार्थसंबन्धः स्वाभाविक एवेति सिद्धान्त इत्यर्थः ।

† सम्बन्धः ।

‡ किमिति २ पुं. नास्ति ।

§ स्वरूपमात्रतात्पर्यकैः पदैस्तात्पर्यविषयस्य संसर्गस्य बोधनीयत्वासंभवादि-  
त्यर्थः ।

॥ उभयम् । अर्थान्तरान्वितस्वार्थाभिधायकत्वमन्वितावस्थाप्रत्यायनतात्पर्य-  
कर्त्तृ च ।

¶ स्वार्थमात्रनिरूपितशक्तिस्वीकारे ऽपि पदसमूहस्य विशिष्टार्थबोधतात्पर्यक-  
त्वे ऽन्वयप्रतोतेः पदविशेष्यकतात्पर्यज्ञानेनैवोपपत्तेः यजित स्वर्गकाम इत्यादावपूर्वं ऽर्था-  
पत्तिलभ्ये पदानामशक्यार्थान्तर इवान्वयांशेपि सामर्थ्यमङ्गीकार्यमित्यर्थः ।

संप्रतिपत्तेर्युत्पन्नस्य व्युत्पत्सुस्तद्वेतुप्रत्ययमनुमिमीते तस्य सत्स्वप्यन्येष्व-  
नुपजातस्य पदजातश्रवणसमनन्तरं संभवतस्तद्वेतुभाव\*प्रवधारयति । न चैष  
प्रत्ययः पदार्थमात्रगोचरः प्रवृत्त्यादिभ्यः कल्प्यतः† इति विशिष्टार्थगोचरो  
ऽभ्युपेयते तद्विशिष्टार्थपरता ऽवसिता वृद्धव्यवहारे पदानाम् । न चैयम-  
विशिष्टार्थस्मरणमन्तरेणेत्यविशिष्टार्थस्मारकत्वं‡ तदुत्पत्त्यैव प्रत्युप्तम्§ ।  
न चैतदेषां विशिष्टार्थतामुपहन्तुमर्हति । न जातु भावाः स्वनिमित्तमुप-  
गच्छन्ति मोपघानिषत स्वमपीति । न चैतावता विशिष्टाभिधानमविशि-  
ष्टविषयेभ्यो ऽपि तत्परिभ्यस्तदुपपद्यते॥ । तस्माल्लोकानुसारेण वैदिक-  
स्यापि पदसंदर्भस्य विशिष्टार्थप्रत्ययप्रयुक्तस्याविशिष्टार्थाभिधानमात्रेण  
लक्षणाया विशिष्टार्थगमकत्वम् । स्वार्थमात्रपरत्वे तु प्रयोजनाभावेन  
तस्याप्यनुपपत्तेः\*\* । यथाहुरत्रभवन्तो वार्तिककारमिश्राः†† ।

\* तत्कारणकत्वं वाक्यकारणकत्वमिति यावत् ।

† प्रवृत्त्यादीनां पदार्थमात्रप्रतीत्या ऽनुपपत्तेः प्रवृत्त्यादय एव विशिष्टार्थप्रतीत्य-  
नुमापका इति भावः ।

‡ विशिष्टबुद्धिं प्रति विशेषणज्ञानस्य विशिष्टवैशिष्ट्यावगाहबुद्धिं प्रति  
विशेषणतावच्छेदकविशेष्यतावच्छेदकधर्मप्रकारकनिश्चयस्य च हेतुत्वात् ।

§ विशिष्टविषयकबोधोत्पत्त्यैव पदानामविशिष्टार्थस्मारकत्वमाक्षिप्तमित्यर्थः ।

॥ असंसृष्टस्वार्थमात्रनिरूपिताभिधाख्यवृत्तिविशिष्टेभ्यः पदेभ्यो विशिष्टार्थ-  
तात्पर्यकीभ्यस्तात्पर्येणैव संसृष्टार्थप्रतीत्युपपत्तेः संसृष्टनिरूपिता ऽभिधा न स्वीक्रियत-  
इत्यर्थः ।

¶ लोके वक्रभिप्रायरूपतात्पर्यसंभवे ऽप्यपौरुषेयेषु वैदिकवाक्येषु तदसंभवाच्छ-  
त्वा पदार्थमात्रोपस्थितावपि लक्षणाया संसृष्टार्थबोधजनकत्वमित्यर्थः ।

\*\* तदन्यप्रतीतीच्छया ऽनुच्चरितत्वे सति तत्प्रतीतिजननयोग्यत्वरूपेण तात्प-  
र्येण युक्तस्य वैदिकपदजातस्य स्वार्थमात्रे प्रदर्शिततात्पर्यस्वोकारे प्रयोजनभूतस्य प्रवृ-  
त्त्यादेः स्वरूपमात्रज्ञानेनासम्भवात् पाक् प्रदर्शितरीत्या ऽनुमितिकारणीभूतप्रवृत्त्याद्यभा-  
वेन स्वार्थमात्रबोधस्याप्यनुपपत्तेरिति भावः । एवं च स्वरूपमात्राभिधानेन प्रयोजनशू-  
न्येषु वैदिकपदेषु लक्षणाऽऽश्रयणेन संसृष्टबोधाङ्गीकारे ऽपि निर्विशेषात्मतत्त्वबोधनेन  
निखिलप्रपञ्चबाधरूपपरमप्रयोजनसंपादकेषु महावाक्येषु तत्त्वमस्यादिवु नान्वयांशे  
लक्षणेति भावः । अत्र भूमिका ऽनुसंधेया ।

†† श्लोकवार्तिके वाक्याधिकरणे श्लो. ३३६ ।

साक्षादपि कुर्वन्ति पदार्थप्रतिपादनम् ।

वर्णास्तथापि नैतस्मिन्यवस्यन्ति निष्फले ॥

वाक्यार्थमित्ये तेषां प्रवृत्तौ नान्तरीयकम्\* ।

पाके ज्वालेव काष्ठानां पदार्थप्रतिपादनम् ॥

तथा च वाक्यार्था लक्ष्यमाणो हि सर्वत्रैवेति नः स्थितिरिति ।

† अन्विते ऽर्थे तात्पर्याभ्युपगमात्तदभिधायित्वं पदानामिति चेत्तत्किं गङ्गायां घोष इत्यत्र गङ्गापदं तीराभिधायि भवेत् तत्र तात्पर्याच्चास्मारि-  
तस्वार्थप्रत्यासत्त्या ऽपि तदवगतेनै तत्परस्यापि तदभिधानमिति यद्वु-  
च्येत तदितरत्रापि समानमुक्तेन क्रमेण॥ तस्मादनेकान्तं तात्पर्यं न बीजं  
सामर्थ्यसाधने॥ । न जातु ज्वलन्ति काष्ठानि पाकपराण्यपि॥ पाके  
साक्षात्समर्थानि किं तु ज्वलनएव तया द्वारा तत्सिद्धेः । तेषामतुल्यक-  
ल्याणां प्राथम्यं न विशेषायोपयुज्यते येन पदानां तदर्थेभ्यः प्राथम्येना-  
न्वितार्थेभ्यः प्रति सामर्थ्यं कल्प्येत\*\* । दर्शिता त्वतुल्यकत्वात् रूपमात्रा-  
भिधानादन्विताभिधाने गौरवात् । न च पदार्थानामुपलभ्यमानाकाङ्क्षा-  
दिसहकारिणां विशिष्टार्थधीजन्मनि सामर्थ्यमपरं कल्पनीयं†† तेभ्य एव‡  
तादृग्भ्यस्तदुत्पत्तेरुपपत्तेः । न चैते मानान्तरदृष्टा अर्था न विशिष्टार्थबुद्धेः॥

\* प्रवृत्ताविति फले निमित्ते सप्रसू । प्रवृत्त्यर्थमाश्रितवाक्यार्थबोधार्थम् ।  
नान्तरीयकं प्रदर्शितदिशा ऽवश्यकम् ।

† शक्त्यविषयस्यापि तात्पर्यविषयत्वमात्रेण बोधाभ्युपगमे ऽतिप्रसङ्गं मन्यमानः  
शङ्कते ।

‡ न । अभिधायकत्वं तस्येष्टमिति शेषः ।

§ लक्षणायापि विशिष्टधीसंभवादिति भावः ।

॥ शक्तिसाधने ।

¶ पाकसंपादकान्यपि । पाकेच्छयोपात्तान्यपीति यावत् ।

\*\* अन्यथा ऽप्युपपद्यमानानां विशिष्टज्ञानानां प्रवृत्त्यादिहेतुकानुमितिप्राथमि-  
कविषयत्वं शक्त्यनुमापने न पर्याप्तमित्यर्थः ।

†† प्रत्यक्षादिना ऽवगतानां श्वेत्यखुरनिष्येषशब्दश्रवणादीनां विशिष्टार्थबोधजन-  
कत्वस्य प्रागुपपादितत्वात्तथैव पदैरुपस्थितानामप्यर्थानां विशिष्टानुभवजनकत्वाभ्यु-  
पगमे कारणात्त्वकल्पनाऽऽधिक्यं नैति भावः ।

‡‡ येभ्य एवेति २ पु. पाठः ।

§§ मानान्तरदृष्टानर्थानविशिष्टार्थबुद्धेरिति २ पु. पा. ।

रीशते । तथा हि यत् एवानुमानभावमर्थोपत्तिभावं वा समापन्ना दृष्टा  
विशिष्टार्थधियमादधाना यथा तथा आधास्यन्ति तामेव तत्परैः\*  
स्मारिताः सन्तः शब्दत्वमापन्नाः । अनुपपत्तिसंबन्धमात्रप्रभाषितं च  
तात्पर्यमुपपादके न शक्तिमपेक्षते। गङ्गादिपदानां च काष्ठादीनां च  
तीरादौ पाकादौ च कल्पनाप्रसङ्गादित्युक्तम्॥ न च सर्वत्र स्वार्थपरित्यागे-  
नैव लक्षणेत्येकान्तिकम् । लक्षणीयानुरोधेनैव हि सर्वत्र परियहपरि-  
त्यागौ । तद्वथा गङ्गायां घोष इत्यत्र गङ्गापदेन घोषप्रतिवासाहंतीर-  
लक्षण्या स्वार्थस्य गङ्गायास्त्यागः । दण्डिनो गच्छन्तीत्यत्र तु दण्डद-  
ण्डिषु समूहिषु लक्ष्यमाणेषु तदन्तर्गतस्याविशेषादृण्डिशब्दार्थस्य परि-  
ग्रहः । तथा वेदे सृष्टीरुपपत्तिरिति गणिकानां॥ लक्ष्यमाणत्वे तदन्तर्ग-  
तस्यापि सृष्ट्यर्थस्य परियहः । एवमिहापि व्यतिषक्तावस्थायां लक्ष्यमा-  
णायां तदन्तर्गतस्यार्थरूपस्यापि परियहः तदग्रहे लक्ष्यमाणपरित्यागप्रस-  
ङ्गात्॥ लक्ष्णालक्षणायोगादलक्षणेति चेद् न\*\* । अलक्षणात्वात्†† । तत्रैत-  
त्स्यात् । नेयं लक्षणा सा किलाभिधेयस्यार्थस्यायोग्यतया ऽनुपपद्यमाने  
वाक्यार्थसंबन्धे सति तत्संबन्धलब्धबुद्धिसन्निधौ वाक्यार्थसंबन्धाहं भवत्य-  
र्थान्तरे । तथा ऽऽह कश्चित् ।

वाच्यस्यार्थस्य वाक्यार्थ संबन्धानुपपत्तिः ।

तत्संबन्धवशप्राप्तस्यान्वयाल्लक्षणेष्यते ॥

\* तत्परैरिति २ पु० पाठः ।

† शब्दोपस्थितत्वप्रकारकानुसंधानविषयत्वम् ।

‡ पदार्थस्वरूपमात्रे ऽनुपपत्त्या सम्बन्धेन प्रतियोगित्वादिना च केवलमुपपा-  
दितं वाक्यार्थसंसर्गनिरूपितं तात्पर्यं पदे शक्तेर्गमकं न तामन्तरायुपपत्तेरित्यर्थः ।

§ अन्वयांशे लक्षणामसहमानः सङ्कते ।

॥ तद्गणपठितानां सृष्टिशब्दरहितानामपि । शाबरभाष्ये अ० १ पा० ४ सू २७ ।

¶ संसर्गिणः पदार्थस्य परित्यागे संसर्गमात्रप्रतीतेर्निष्प्रयोजनत्वेन संसर्गस्यापि  
परित्यागप्रसङ्गादित्यर्थः ।

\*\* लक्ष्यमाणस्वार्थान्यपदार्थबोधकत्वघटितलक्ष्णालक्षणास्य स्वार्थसम्बन्धे ऽभा-  
वादित्यर्थः ।

†† लक्ष्यमाणस्य लक्षणालक्षणास्य प्रदर्शयिष्यमाणदूषणेनाव्यापकत्वादिति भावः ।

न चौदनं पचति चैत्रः पिठरद्व्यादौ चैत्रपिठरादीनामर्थानां वाक्यार्थं संबन्धानर्हत्वम् । न च तल्लक्षितया ऽन्वितावस्थाया अन्वया-  
न्तरशालिता न चैवं लक्षणा तल्लक्षणविरहादिति\* । तत्किमिदानीं न  
लक्षणयोमित्यन्यलभ्यस्यापि शब्दार्थत्वमस्तु । न हि मासमग्निहोत्रं जुहो-  
तीत्यत्राग्निहोत्रपदमलालक्षणिकमिति मुख्यं भवति । कर्मान्तरसादृश्येन  
गौण्या वृत्त्या तत्र प्रवृत्त्युपपत्तेर्न तदभिधानशक्तिकल्पनेति चेद् इहाप्यु-  
चीतया नीत्या ऽन्तरेणाप्यभिधानसामर्थ्यमन्वितावस्थाप्रतीत्युपपत्तेः कृत-  
मभिधानशक्तिः । एवं च न चेदियं पदप्रवृत्तिर्लक्षणा लक्षणमन्वेति  
भवतु तर्हि चतुर्थी दृष्टत्वाद् अस्तु वा लक्षणैव । नो खल्वेतल्लक्षणम-  
प्रसिद्धवृत्त्यन्तरावतारप्रसङ्गात् । तस्मादेतद्वक्तव्यम् । तदिदमुच्यते  
मृष्यामहे वाच्यानुपपत्तिर इति संबन्धवशप्राप्तस्येति च† न पुनर्वाक्यार्थं  
संबन्धेति चान्वयादिति च । अस्ति चेहापि लोकानुसारतो विशिष्टार्थप्रत्या-  
यनप्रयुक्तसमभिव्याहृतीनामर्थरूपमात्रपरत्वे पदानामनुपपत्तिः अर्थरूपसं-  
बन्धवशप्राप्तता‡ चान्वितावस्थायाः । व्यापकं चैतल्लक्षणं लक्षणा नाम न-  
वयवेन§ वैदिकीनां च लौकिकीनां चेति चतुरस्रम् । अभिधावृत्तित्वं च  
पदानां रूपमात्रप्रज्ञापने ऽपि न तेनोपपद्यते॥ । अपि नाम पदानि  
साक्षाद्वापारण बोधयन्त्यर्थान्वाक्यार्थमित्ये तद्वोधनमिति वाक्यार्थं  
लक्षयिष्यन्ति । तदवस्थाभेदस्य तैः सहादृष्टचरत्वेन बुद्धावसन्निधाना-  
दलक्षणेति चेद् न । सामान्यतो॥ दर्शनात्पदार्थानां च तद्विशेषकत्वात् । नो  
खल्वन्वितेभ्यः पदार्थेभ्यो ऽन्यो ऽन्वितावस्थाविशेषः\*\* । तथा चार्थस्वरूप-

\* लक्षणयोपस्थिततीरादेः पश्चाद् बोधविषयत्वमिव प्रकृते लक्षितेन संसृष्ट-  
स्वार्थरूपेण प्रयोजनसिद्धेः पुनरन्वयान्तरस्यानुपयोगादनवस्थाप्रसङ्गाच्चेति भावः ।

† इति शब्दः २ पु. नास्ति ।

‡ अर्थसम्बन्धवत् प्राप्ततेति २ पु. पा. ।

§ साकल्येन ।

॥ स्वरूपमात्रोपस्थापनेन न परिसमाप्यते प्रयोजनवैकल्यादिति भावः ।

॥ अलक्षणानिवेशनसामान्यत इति २ पु. पा. ।

\*\* तथा चेतरेपदार्थान्वयेन विशेषरूपतामापन्नः संसृष्टार्थः सामान्यविशेषभा-  
वसम्बन्धेन स्वरूपसम्बन्धीति तत्र लक्षणा युज्यतइति भावः । नो खल्वन्वितेभ्यः पदा-  
र्थेभ्योऽन्योऽन्वितावस्थाविशेषेभ्यः इति २ पु. पा. ।

बोधनसामर्थ्याच्चाधिकं सामर्थ्यद्वयं\* कल्पयिष्यते नाप्यभिधानशक्तेरेवान्व-  
यविषयत्वम् अर्थस्वरूपमात्रगोचरत्वे ऽपि तत्प्रतीत्युपपत्तेः । यदि पुनः  
प्रमाणसंशयविपर्ययेभ्यो विधान्तरा†नुपगमाच्च पदार्थबोधः‡ शब्दव्यापार-  
जन्योपेत्ये तर्हि स्मृतिरस्तु । न त्वेश संस्कारोन्मेषमात्रप्रभवेति कृतमभि-  
धावृभावेन पदानाम्§ । तदुन्मेषे तदुपयोग इति चेदुन्तार्थो ऽप्यालोचितः  
स्वपदगोचरसंस्कारोद्बोधहेतुरिति सो ऽपि पदस्याभिधाता स्यात् ।  
तदिदमनभिधावृत्वमनधिगतान्वयबोधनएव कल्प्यते पदानां नान्यथा॥ ।  
अथैवंवादी पृष्ठो व्याचष्टां को नु खल्वयमभिधाव्यापारः शब्दानां  
येनामी तदुन्तो ऽन्वयस्याभिधातारः । न तावत्परिस्पन्दस्तस्य मूर्तानुवि-  
धायिनो द्रव्ये विभुनि विभुगुणे वा शब्दे मूर्त्यभावेनासंभवात् । असर्व-  
गतद्रव्यपरिमाणं मूर्तिरिति हि पदार्थविदः¶ । नाप्यस्पन्दोत्मा प्रयत्नादि-  
रिवादृश्यमानः प्रमाणाभावात् । अन्वयधियश्च कार्यस्य सति संगति-  
संवेदने शब्दनिश्चयज्ञानादेवेत्युक्तेः\*\* । तस्मात्स्वगोचरं विज्ञानमेव शब्दा-  
नां व्यापारः स्वार्थबोधे । यथा ऽऽह भगवान्भाष्यकारः†† । शास्त्रं शब्द-  
विज्ञानादसन्निष्ठे ऽर्थे विज्ञानमिति । स एव‡‡ स्वाभाविकशक्तिशालिनः  
शब्दस्य स्वशक्त्या अर्थधीहेतुतया अभिधेति गीयते । शब्दाभासस्यैन्द्रिय-  
कत्वे ऽपि रूपतः सामर्थ्यापधानेनाभिधात्वात्तस्य चातीन्द्रियत्वादतीन्द्रि-

\* प्रागुक्तं पदानामन्वयानुभवसामर्थ्यमर्थस्वरूपाणामन्वयानुभवसामर्थ्यं च ।  
आद्यस्यान्यथा ऽप्युपपद्यमानत्वादन्त्यस्य क्लृप्तत्वाच्चेति भावः ।

† विधानान्तरिति २ पु. पा. ।

‡ पदार्थानुभवः ।

§ पदानामभिधावृत्तेन पर्याप्तं तावन्मात्रेण प्रयोजनसिद्धेरिति भावः । युग-  
पर्याप्तयोः कृतमित्यभरः ।

॥ अर्थवादादिवाक्येषु प्राशस्त्यादेरशक्यत्वे ऽपि संसर्गस्य प्राथमिकशक्तिग्रहकाले-  
ऽवगतत्वात्संसर्गत्वेन संसर्गस्य शक्यतेति भावः ।

¶ वैशेषिकदर्शनप्रशस्तपादभाष्यटीकायामुदयनाचार्यकृतायां किरणावल्यां साध-  
र्म्यप्रकरणे ।

\*\* शब्दजन्यस्वार्थनिश्चयेनैवान्वयधिय उपपन्नत्वाद् व्यापारान्तरकल्पना ऽनुचि-  
तेति भावः ।

†† शाबरभाष्ये अ. १ पा. १ सू. ५ । ‡‡ स्वविषयकज्ञानरूपव्यापार एव ।

यत्स्वपास्थिपताभिधायाः\* । न चेदं साक्षादर्थधियमाधत्ते येन न तत्साधि-  
का स्यात् अपि तु संस्कारोद्बोधनक्रमेण । तथा च नार्थविषयविज्ञानं स्वप-  
दबोचरसंस्कारोद्बोधनक्रमेण पदस्मरणमपि विदधदभिधाशब्दबोचरः  
अपि तु शब्दविषयं विज्ञानं तस्य च तद्वाचनियमात्† । लौकिकपरी-  
क्षकाणां प्रयोगसंप्रतिपत्तेः । प्रणिधानादिष्वपाठाच्छब्दस्य न स्मारकत्व-  
मिति चेन्न । तत्संबन्धात् । अथापि§ स्यान्निरगणिता हि स्मृतिहेतवः॥ ।  
प्रणिधाननिबन्धनाभ्यासलिङ्गलक्षणसादृश्यपरिग्रहाश्रयाश्रितसम्बन्धानन्त-  
र्यवियोगैककार्यविरोधातिशयप्राप्त्यवधानसुखदुःखेच्छाद्वेषभयार्थत्वक्रि-  
यारागधर्मधर्माः प्रामाणिकैर्न चैतेषु किं चित्पदं तच्चार्यस्य स्मारकमिति  
चेत्तच्चार्यसंबन्धेन तदुपपत्तेः । संबन्धो हि स्मृतिहेतुषु पठितः । यतो ऽन्ते-  
वासिनो गुरुमृत्विजो याज्यं स्मरन्ति॥ । (स चास्ति शब्दार्थयोरौत्पत्तिको) वा-  
च्यवाचकभाव इति तदनुभवाहितभावनासहितं शब्दविज्ञानमन्वितार्थप्र-  
त्यायनप्रयुक्तं स्वार्थं स्मारयिष्यति । वाच्यवाचकत्वं च प्रत्याय्यप्रत्यायकत्वं  
तच्च विचार्यमाणं स्मार्थस्मारकत्वमेव । ननु संबन्धान्तरेणाध्यापका-  
ध्यापनीयभावादिना ऽन्तेवासी स्मरति गुरुं न स्मारकत्वेनैव\*\* तथैव-  
हापि संबन्धान्तरमनुसर्तव्यं न च तदस्ति तत्कथमस्य स्मारकत्वम् ।  
अन्विताभिधाने त्वभिधेयसाहचर्यमेवास्यास्ति संबन्धान्तरमिति युज्यते

\* शब्दगताभिधाया अर्थबोधानुकूलसामर्थ्यरूपायाः कुक्षी प्रविष्टस्यार्थस्यातो-  
न्द्रियत्वेन तद्विशेषितसामर्थ्यस्याप्यतोन्द्रियत्वमाश्रीयत इत्यर्थः ।

† पदस्मरणमपीति ३ पु. पा. ।

‡ शब्दविषयकज्ञानेन नियमतो ऽर्थप्रत्ययस्यैवार्थज्ञानेन पदस्मरणनियमाभावा-  
दर्थगतक्वाचित्कपदोपस्थापकव्यापारस्य नाभिधात्वं नियमेनोपस्थापकव्यापारस्यैवा-  
भिधात्वादिति भावः ।

§ शब्दस्य तत्स्मारकत्वमिति चेन्न तत्संधादिति २ पु. पा. । अथापीत्यत्र तथा-  
पीति च ।

॥ गोतमसूत्रे अ. ३ आ. ३ सू. ४४ ।

॥ स्मारयिष्यन्तीति ३ पु. पा. ( ) एतदभ्यन्तरस्यैव पठितः ३ पु. नास्ति ।

\*\* स्मार्थस्मारकत्वेनैवेति २ पु. पा. ।



स्मारकत्वं पदानाम् । अथान्विताभिधाने ऽप्यन्वितप्रत्यायनाय\* किमस्ति संबन्धान्तरं पदानां दृष्टा हि चतुरादयो धूमादयश्चार्यस-  
न्निकर्षलक्षणनियतसाहित्यादिलक्षणेन संबन्धान्तरेण प्रत्याययन्ती यथा-  
यथमर्थान् । यद्युच्येत विना ऽपि संबन्धान्तरमौत्पत्तिकार्यप्रत्याय-  
नशक्त्या वृद्धव्यवहारोच्चीतया प्रत्यायनमिति तदत्रापि समानम् । इहापि  
तादृशस्यैव स्मृतिजननशक्त्या वृद्धव्यवहारोच्चीतया स्मारकत्वमस्तु पदा-  
नामर्थरूपे तच्च स्वज्ञानमेव तस्य चाभिधात्वमुपपादितमधस्तात् ।  
तस्मादभिधातृत्वमपि नान्विताभिधानइति† कल्पनालाघवादाकाङ्क्षादि-  
लक्षणसहकारिप्रत्यासन्नैश्च समभिध्याहृतपदस्मारितैः पदार्थैः प्रत्या-  
सत्त्या गम्यमानो वाक्यार्थो लाक्षणिकः शाब्दश्चेति‡ रमणीयम् । तस्मा-  
त्सुष्ठूक्तं§ पदानि स्वं स्वमर्थमभिधाय निवृत्तव्यापाराणि अयेदानीं  
पदार्था अवगताः सन्तो वाक्यार्थमवगमयन्तीति ॥

तत्त्वबिन्दुपरामर्शपुष्टानां बुद्धिबीरुधः ।

वाक्यार्थधीसुमनसः पुरुषार्थफलप्रदाः ॥

वाक्यार्थमितये पुंसां भ्रमसंतमसच्छिदा ।

इन्दुनेवामुना मार्गो दर्शितस्तत्त्वबिन्दुना ॥

इति श्रीवाचस्पतिमिश्रविरचितस्तत्त्वबिन्दुः समाप्तः ॥



\* अन्वितानुभवनिष्पत्तये । सामान्यतो ऽन्वितस्योपस्थितत्वेनानुभवविषयताया  
असम्भवाद्विशेषस्य च सामान्यादभिन्नत्वेन सम्बन्धान्तरानुपपत्तेरिति भावः ।

† अन्विताभिधानवादे प्रदर्शितदिशा पदानामन्विताभिधातृत्वं न सिध्यती-  
त्यर्थः ।

‡ संसर्गो लक्षणागम्यः स्वज्ञानादिपरंपरया पदजनितेन शाब्दश्चेत्यर्थः ।

§ शाबरभाष्ये अ० १ पा० १ सू० २५ ।